

جامعہ دارالتقویٰ لاہور کا ترجمان

# دارالتقویٰ

2019

ربیع الثانی / جمادی الاول ۱۴۴۰ھ - جنوری

اتحاد تنظیمات مدارس کے وفد کی وزیراعظم سے ملاقات

تقلید کی شرعی حیثیت

امتیازی درجات میں کامیاب ہونے والے یمن و بنات کے نتائج

جامعہ دارالتقویٰ کی تقریب انعامات

# Ghani

Pakistan's No. 1 Glass Brand

GHANI CLEAR



GHANI GREEN



GHANI BROWN



GHANI REFLECTIVE



GHANI TEMPERED



GHANI GREY



GHANI MIRROR



GHANI DOUBLE GLAZED



## Ghani Glass Limited

LEADERS IN GLASS

[www.ghaniglass.com](http://www.ghaniglass.com) UAN: 111-949-949

ترجمان جامعہ دارالتقویٰ لاہور

# ماہنامہ دارالتقویٰ لاہور

جمادی الاول ۱۴۴۰ھ جنوری : 2019ء

جلد نمبر 8 شمارہ نمبر 4

مدیر

زیر سرپرستی

ڈاکٹر مفتی عبدالواحد صاحب مدظلہ  
حضرت مولانا یوسف خان صاحب مدظلہ

حضرت مولانا اولیس احمد صاحب

مدیر مسئول مولانا عبدالودود ربانی

مجلس مشاورت

حضرت مولانا عثمان صاحب  
حضرت مولانا امر رشید صاحب  
حضرت مولانا جمیل الرحمن صاحب

مفتی محمد اسامہ  
مولانا ذوالکفل

مجلس ادارت

اس دائرے میں سرخ نشان  
مدت خریداری کے ختم ہونے کی علامت ہے

خط و کتابت کا پتہ

دفتر ماہنامہ دارالتقویٰ

متصل جامع مسجد الہلال چوہدری پارک لاہور سالانہ بدل خرچ: ۳۵۰ روپے فی شمارہ: ۳۰ روپے

Email Address

monthlydarultaqwa@gmail.com

فون نمبر: 042-35967905

0321-7771130

مطبع: شرکت پرنٹنگ پریس

متصل جامع مسجد الہلال چوہدری پارک لاہور

مقام اشاعت



# فہرست

جنوری 2019ء

ماہنامہ دارالتقویٰ

5

مدیر

حرف اولیں

9

مفتی محمد شفیع عثمانی

درس قرآن

12

مفتی ڈاکٹر عبدالواحد صاحب

درس حدیث

☆☆☆

## مقالات و مضامین

☆☆☆

15

مولانا محمد عثمان صاحب

اپنے رب سے تعلق ایسا ہو!

20

مفتی تقی عثمانی صاحب

تقلید کی شرعی حیثیت

31

مولانا قاری حنیف جالندھری

اتحاد تنظیمات مدارس کے وفد کی وزیراعظم سے ملاقات

36

مولانا عبدالودود دربانی

جامعہ دارالتقویٰ کی تقریب تقسیم انعامات

40

مولانا ذوالکفل

النجائے محبت

43

مفتی شعیب احمد

خوش آمدیدی کلمات

48

مولوی لیتق احمد

حضرت مولانا نعیم الدین کا تقریب سے خطاب

57

دارالافتاء والتحقق

آپ کے مسائل کا حل

61

حضرت حکیم الامتؒ

اعمال قرآنی

62

مولانا عبدالودود دربانی

تبصرہ کتب

63

ادارہ

نتائج

## "پیغام مدارس دینیہ کانفرنس لاہور" کا اعلامیہ

مورخہ 23 دسمبر بروز اتوار ناصر باغ لاہور میں پیغام مدارس دینیہ کانفرنس منعقد ہوئی جس سے جید علماء کرام اور وفاق المدارس العربیہ پاکستان کی مرکزی قیادت نے خطاب کیا۔ کانفرنس کی مختصر روئیداد اور علماء کرام کے بیانات کا خلاصہ پیش خدمت ہے۔

وفاق المدارس العربیہ پاکستان کے زیر اہتمام ”پیغام مدارس دینیہ کانفرنس“ میں مقررین نے مدارس کی حرمت کو ہر صورت برقرار رکھنے کا عزم کرتے ہوئے کہا ہے کہ علماء کرام پہلے ہی قومی دھارے میں ہیں جب بھی ضرورت پڑی مدارس کے طلباء و اساتذہ فوج کے شانہ بشانہ ملک کی جغرافیائی حفاظت کیلئے باہر نکلیں گے انہوں نے کہا کہ پاکستان کے مدارس اجتماعیت کا ذریعہ ہے جبکہ دنیاوی تعلیمی نصاب نے قوم کو اکسفورڈ، آغا خان، انگلش اور اردو میڈیم میں تقسیم کر رکھا ہے دینی تعلیمی نصاب پڑھنے والوں نے قوم کے وقار کو بلند کیا جبکہ دنیاوی نصاب پڑھنے والوں نے قوم کے خزانے کو لوٹا اور کرپشن کی ہے انہوں نے کہا کہ مغرب کے غلیظ پروپگنڈہ کے باوجود مدارس پر عوام کا اعتماد بڑھتا جا رہا ہے ریاست مدینہ بنانے کے دعوے کرنے والے حکمرانوں کو علم ہونا چاہیے کہ ریاست مدینہ میں مدارس کو ختم نہیں بلکہ فروغ دیا جاتا ہے جب تک حکومت اور اتحاد تنظیمات مدارس کے درمیان کوائف فارم پر اتفاق نہیں ہو جاتا کوئی مدرسہ کسی سرکاری اہلکار کو تفصیلات فراہم نہیں کرے گا گذشتہ روز ناصر باغ لاہور میں ہونے والے دینی مدارس و جامعات کی تعلیمی رفاہی اور قومی خدمات سے روشناس کروانے کیلئے منعقدہ ”پیغام مدارس دینیہ کانفرنس“ سے متحدہ علماء

بورڈ پنجاب کے صدر و جامعہ اشرفیہ لاہور کے مہتمم مولانا حافظ فضل الرحیم اشرفی، وفاق المدارس العربیہ پنجاب کے ترجمان و ناظم مولانا قاضی عبدالرشید، مولانا حضرت مفتی محمد حسن، مفتی طاہر مسعود، قاری احمد میاں تھانوی، مولانا زبیر احمد ظہیر، مفتی عزیز الرحمن، مفتی خرم یوسف، مولانا عبدالقدوس محمدی نے خطاب کیا جبکہ الحاج حافظ صغیر احمد، مولانا انیس الرحمن، مولانا رشید میاں، مولانا محب النبی، مفتی احمد علی، مفتی عبدالرحیم چترالی، مولانا الطاف گوندل، قاری محمد رفیق، میاں اویس، میاں عفان، مولانا عبداللہ مدنی، مولانا نعیم الدین، مولانا عبدالغفور سر وہی سمیت متعدد جدید علماء کرام و حضرات نے خطاب کیا متحدہ علماء بورڈ پنجاب کے صدر و جامعہ اشرفیہ لاہور کے مہتمم مولانا حافظ فضل الرحیم اشرفی نے کہا کہ مولوی لازوال شخصیت ہے کسی کے مٹانے سے یہ مٹ نہیں سکتا قرآن کی حفاظت اللہ تعالیٰ نے اپنے ذمہ لی ہوئی ہے اسی طرح حفاظ کرام کی حفاظت بھی اللہ تعالیٰ کے سپرد ہے وفاق المدارس العربیہ پنجاب کے ترجمان و ناظم مولانا قاضی عبدالرشید نے کہا کہ خون کے آخری قطرے تک مدارس اور ختم نبوت کا تحفظ کریں گے مدارس کی حرمت پر آج نہیں آنے دیں گے انہوں نے کہا کہ مدارس اور عالم ہر شخص کی ضرورت ہے مدارس کے قوم کے محسن، پاکستان کے محافظ، قوم کی اجتماعیت، رحمت اور نزول کا ذریعہ ہے حکمرانوں نے اربوں روپے خرچ کر کے تعلیم کے نام پر قوم کو تقسیم کر رکھا ہے جہاں قوم کا نظریہ ختم ہو چکا ہے جس نصاب سے قوم کو سورۃ اخلاص نہ آئے نبی اکرم ﷺ کا نام یاد نہ رہے اس نصاب کو تبدیل کرنے کی ضرورت ہے جبکہ کراچی سے خیبر تک مدارس نے قوم کو تقسیم نہیں کیا بلکہ لسانیت کا خاتمہ کیا امیر اور غریب کا بیٹا ایک ہی صف پر بیٹھ کر تعلیم حاصل کرتا ہے انہوں نے کہا کہ آج تک ہماری یونیورسٹیوں میں جرمنی، فرانس اور دیگر مغربی ممالک سے طلباء پڑھنے نہیں آئے جبکہ پاکستانی مدارس میں دنیا بھر سے لوگ تعلیم حاصل کرنے کی خواہش رکھتے ہیں سعودی میں ایک سال کے دوران 5 ہزار حفاظ کرام بنتے ہیں جبکہ پاکستان میں تقریباً ایک لاکھ سالانہ حفاظ کرام تیار ہوتے ہیں انہوں نے کہا کہ جزل پرویز مشرف کے دور میں 4 ہزار مدارس وفاق المدارس سے الحاق رکھتے تھے اس کے جانے کے بعد یہ تعداد 14 ہزار ہو گئی آج یہ تعداد بڑھ کر 22 ہزار ہو گئی ہے آئے روز مدارس میں طلباء کی تعداد بڑھتی جا رہی ہے جو کہ قوم کا مدارس پر اعتماد کی نشانی ہے انہوں نے کہا کہ مغرب کے غلیظ پروپیگنڈہ

اور کفرے ایڑھی چوٹی کے زور کے باوجود ساڑھے بارہ کروڑ لوگ مدارس سے جڑے ہوئے ہیں انہوں نے کہا کہ علماء کرام پہلے ہی قومی دھارے میں ہیں جب بھی ضرورت پڑی مدارس کے طلباء و اساتذہ فوج کے شانہ بشانہ ملک کی جغرافیائی حفاظت کیلئے باہر نکلیں گے جبکہ سکول کالج یونیورسٹی میں دنیاوی نصاب پڑھنے والے مشکل وقت میں ملک سے بھاگ جائیں گے انہوں نے مدارس کے مہتمم حضرات کو مخاطب کرتے ہوئے کہا کہ جب تک حکومت اور اتحاد تنظیمات مدارس کے درمیان کوائف فارم پر اتفاق نہیں ہو جاتا کوئی مدرسہ کسی سرکاری اہلکار کو تفصیلات فراہم نہ کرے حکومت مدارس کے ذمہ داران سے ملکر فوری طور پر اصول و ضوابط کے مطابق کوائف فارم تیار کرے۔ حضرت مولانا مفتی محمد حسن نے کہا کہ مدارس کسی عمارت نہیں بلکہ دین کا نام ہے اللہ تعالیٰ نے اپنے دین کو باقی رکھنا ہے مدارس بھی تاقیامت برقرار رہیں گے حضرت مفتی طاہر مسعود کا کہنا تھا کہ ریاست مدینہ بنانے کے دعوے کرنے والے حکمرانوں کو علم ہونا چاہیے کہ ریاست مدینہ میں مدارس کو ختم نہیں بلکہ فروغ دیا جاتا ہے۔

### مسلم معاشروں میں نیو ایئر نائٹ پر فحاشی کا فروغ افسوسناک ہے۔

25 دسمبر عیسائی کرسمس ڈے کے طور پر مناتے ہیں۔ یہ دن عیسائی برادری کے لئے عید کا دن ہوتا ہے۔ گرجا گھروں میں کیک کاٹے جاتے ہیں اور مذہبی رسومات ادا کی جاتی ہیں۔ یہ دن عیسائیوں کے کفریہ اور مشرکانہ عقائد سے منسوب ہے جس کی یہاں تفصیل بیان کرنا ممکن نہیں۔

یہاں عرض کرنے کا مطلب یہ ہے کہ اہل اسلام بھی عیسائیوں کی ان مذہبی رسومات میں شامل ہونا شروع ہو گئے ہیں۔ ستم ظریفی کی بات تو یہ ہے کہ پہلے کرسمس تقریبات میں حکمران شریک ہوا کرتے تھے اور انفرادی طور پر لوگ اس میں شریک ہوتے تھے اب یہ تقریبات سرکاری سطح پر منائی جا رہی ہیں۔ بہت سے مسلم نوجوان بھی اس دن کرسمس کیک کاٹ کر ان سے اظہارِ یکجہتی کرتے ہیں اور پھر یک جہتی کی آڑ میں عیسائیوں کے ساتھ ان تمام خرافات میں شریک ہو جاتے ہیں جو نہ صرف اخلاقی اعتبار سے مسلم معاشرے کے لئے زہر قاتل ہوتی ہیں بلکہ بعض اوقات کفریہ اور مشرکانہ رسومات ادا کرنے سے بھی گریز نہیں کرتے۔

مغربی تہذیب نے بہت سی بے ہودہ رسوم و رواج کو جنم دیا ہے اور بد تہذیبی اور بد کرداری کے نئے نئے طریقے ایجاد کئے ہیں، جس کی لپیٹ میں اس وقت پوری دنیا ہے اور بطور خاص مسلم معاشرہ اس کی فتنہ سامانیوں کا شکار ہوتا جا رہا ہے۔ مختلف عنوانات سے دنوں کو منانے اور اس میں رنگ ریلیاں رچانے کے کلچر کو ایسے منظم انداز میں فروغ دیا جا رہا ہے کہ اس پر کسی گہری سازش کا گماں ہوتا ہے۔ ہمارا میڈیا بھی اس موقع پر مثبت کردار ادا کرنے کی بجائے نہ صرف ان کا ہمنوا نظر آتا ہے بلکہ ان اخلاق باختہ خرافات کو پروان چڑھاتا نظر آتا ہے۔

کرسمس کے بعد اب سال نو کے جشن کا سماں ہے لوگ اپنی پسند کے مطابق سال نو کا جشن منانے میں مصروف ہیں۔ نئے سال کی سب سے بڑی تقریبات مسلم ممالک میں ہو رہی ہیں۔ بڑے بڑے ٹاورز میں آتش بازی، مبارکباد کے پیغامات چلائے جاتے ہیں۔ دیکھا جائے تو تمام مذاہب اور قومیتوں کے مختلف تہوار اور خوشی کے ایام ہوتے ہیں۔ ہر دن کے پیچھے کوئی نہ کوئی پیغام ضرور پوشیدہ ہوتا ہے لیکن ہم بغیر سوچے سمجھے غیروں کے ان تہواروں میں ان کے ساتھ شریک ہو جاتے ہیں۔ سال نو کے آمد پر ہمیں خرافات کے بجائے عبادات کی طرف راغب ہونا چاہیے۔

افسوس ہم غیروں کی نقالی میں اس حد تک گر چکے ہیں کہ اپنے ہی ہاتھوں اپنی اقدار و روایات کا جنازہ نکال کر مغربی کلچر کیلئے میدان سجا رہے ہیں۔ جو شخص اسلامی سال کے پہلے مہینے کی خبر نہیں رکھتا وہ عیسائیوں کا ترتیب دیا ہوا نظام تاریخ کے پہلے دن کا جشن منانا دکھائی دیتا ہے۔ ہم کیوں بھول جاتے ہیں کہ، مسلمانوں کا اپنا قمری نظام تاریخ ہے جو نبی کریم ﷺ کی ہجرت سے شروع ہوتا ہے، جس کا پہلا مہینہ محرم الحرام ہے، اکثر دوست احباب اس کی آمد سے بے خبر ہوتے ہیں۔

ہمیں بحیثیت مسلمان اسلامی روایات و اقدار کو فروغ دینا چاہئے۔ ہمارے اپنے اسلامی و قومی تہوار ہیں، جن کو منانے اور فروغ دینے کی ضرورت ہے اگر ہماری زندگیوں میں اسلامی تعلیمات اور سنتوں کا عکس نمایاں ہو جائے تو یہ خرافات خود بخود دم توڑ جائیں گی۔ اللہ ہمیں سنتوں پر عمل کرنے کی توفیق دے۔ آمین

والسلام

اولیں احمد



درس قرآن

مفتی محمد شفیعؒ

## مردوں کو عورتوں پر حاکم بنایا گیا ہے

... سورة النساء ..... آیت نمبر 34

أَعُوذُ بِاللَّهِ مِنَ الشَّيْطَانِ الرَّجِيمِ ۝ بِسْمِ اللَّهِ الرَّحْمَنِ الرَّحِيمِ ۝  
الرِّجَالُ قَوَّامُونَ عَلَى النِّسَاءِ بِمَا فَضَّلَ اللَّهُ بَعْضَهُمْ عَلَى بَعْضٍ وَبِمَا أَنْفَقُوا مِنْ  
أَمْوَالِهِمْ فَإِلَّا فَاتَتْ حَافِظَاتٌ لِلْغَيْبِ بِمَا حَفِظَ اللَّهُ وَاللَّاتِي تَخَافُونَ  
نُشُوزَهُنَّ فَعِظُوهُنَّ وَاهْجُرُوهُنَّ فِي الْمَضَاجِعِ وَاصْرَبُوهُنَّ فَإِنْ أَطَعْنَكُمْ فَلَا تَبْغُوا  
عَلَيْهِنَّ سَبِيلًا إِنَّ اللَّهَ كَانَ عَلِيمًا كَبِيرًا

ترجمہ:

” مرد حاکم ہیں عورتوں پر اس واسطے کہ بڑائی دی اللہ نے ایک کو ایک پر اور اس واسطے کہ خرچ کئے  
انہوں نے اپنے مال۔ پھر جو عورتیں نیک ہیں سو تا بعد از ہیں نگہبانی کرتی ہیں پیٹھ پیچھے اللہ کی حفاظت سے  
اور جن کی بدخوئی کا ڈر ہو تم کو تو ان کو سمجھاؤ اور جدا کرو سونے میں اور مارو۔ پھر اگر کہا مائیں تمہارا تو مت تلاش  
کرو ان پر راہ الزام کی بیشک اللہ ہے سب سے اوپر بڑا ہے۔“

تفسیر:

پہلی آیتوں میں مذکور تھا کہ مرد اور عورتوں کے حقوق کی پوری رعایت فرمائی گئی اگر رعایت حقوق میں

فرق ہوتا تو عورتوں کو شکایت کا موقع ہوتا۔ اب اس آیت میں مرد اور عورت کے درجہ کو بتلاتے ہیں کہ مرد کا درجہ بڑھا ہوا ہے عورت کے درجہ سے۔ اس لئے فرق مدارج کے باعث جو احکام میں فرق ہوگا وہ سراسر حکمت اور قابل رعایت ہوگا اس میں عورت اور مرد باقاعدہ حکمت ہرگز برابر نہیں ہو سکتے عورتوں کو اس کی خواہش کرنی بالکل بیجا ہے۔ خلاصہ یہ ہوا کہ مردوں کو عورتوں پر اللہ تعالیٰ نے حاکم اور نگران حال بنایا دو وجہ سے اول بڑی اور وہی وجہ تو یہ ہے کہ اللہ تعالیٰ نے اصل سے بعضوں کو بعضوں پر یعنی مردوں کو عورتوں پر علم و عمل میں کہ جن دونوں پر تمام کمالات کا مدار ہے فضیلت اور بڑائی عطا فرمائی جس کی تشریح احادیث میں موجود ہے۔ دوسری وجہ جو کسی ہے یہ ہے کہ مرد عورتوں پر اپنا مال خرچ کرتے ہیں اور مہر اور خوراک اور پوشاک جملہ ضروریات کا تکفل کرتے ہیں۔ مطلب یہ ہے کہ عورتوں کو مردوں کی حکم برداری کرنی چاہئے۔

فائدہ: ایک صحابیہ نے اپنے خاوند کی نافرمانی بہت کی۔ آخر کو مرد نے ایک طمانچہ مارا۔ عورت نے اپنے باپ سے فریاد کی۔ عورت کے باپ نے حضرت محمد (صلی اللہ علیہ وآلہ وسلم) کی خدمت میں آکر احوال ظاہر کیا آپ (صلی اللہ علیہ وآلہ وسلم) نے فرمایا کہ خاوند سے بدلہ لیوے۔ اتنے میں یہ آیت اتری اس پر آپ (صلی اللہ علیہ وآلہ وسلم) نے فرمایا کہ ہم نے کچھ چاہا اور اللہ تعالیٰ نے کچھ اور چاہا اور جو کچھ اللہ نے چاہا وہی خیر ہے۔

ف۴ یعنی جو عورتیں نیک ہیں وہ مردوں کی تابعداری کرتی ہیں اور اللہ کے حکم کے موافق خاوند کے پیٹھ پیچھے اس کی رضا کے موافق اپنے نفس اور خاوند کے مال کی حفاظت کرتی ہیں۔ اپنے نفس اور مال زوج میں کسی قسم کی خیانت نہیں کرتیں۔

ف۵ یعنی اگر کوئی عورت خاوند سے بدخوئی کرے تو پہلا درجہ تو یہ ہے کہ مرد اس کو زبانی فہمائش کرے اور سمجھاوے اگر نہ مانے تو دوسرا درجہ یہ ہے کہ جدا سووے لیکن اسی گھر میں۔ اس پر بھی نہ مانے تو آخری درجہ یہ ہے کہ اس کو مارے بھی، پر نہ ایسا کہ جس کا نشان باقی رہے یا ہڈی ٹوٹے ہر تفصیل کا ایک درجہ ہے۔ اسی کے موافق تادیب اور تنبیہ کی اجازت ہے۔ جس کے تین درجے ترتیب وار آیت میں مذکور ہیں اور مارنا پیٹنا آخر کا درجہ ہے۔ سرسری قصور پر نہ مارے ہاں قصور زیادہ ہو پھر مارنے میں حرج نہیں جس قدر مناسب ہو مارے پیٹے مگر اس کا لحاظ رہے کہ ہڈی نہ ٹوٹے اور نہ ایسا زخم پہنچائے کہ جس کا نشان باقی رہ جائے۔

ف۶ یعنی وہ عورتیں تمہاری نصیحت یا علیحدگی یا ضرب و تادیب کے بعد اگر بدخوئی اور نافرمانی سے باز

آجائیں اور بظاہر مطیع ہو جائیں تو تم بھی بس کر جاؤ اور ان کے قصوروں کی کھود کر ید مت کرو اور خواہ مخواہ ان کے ملزم بنانے میں خدا سے ڈرو۔ بیشک اللہ تم سب سے غالب اور سب پر حاکم ہے۔ نہ عورتوں کے معاملہ میں خواہ مخواہ کی بدگمانی سے کام لو اور نہ تھوڑے قصور پر اخیر کی سزا دیئے لگو بلکہ ہر قصور کی ایک حد ہے اور مارنا اخیر کا درجہ ہے۔

• • •

## اہم اعلان

جیسا کہ آپ جانتے ہیں کہ قبل ازیں ادارہ ہذا نے جامعہ عربیہ تبلیغی مرکز رائے ونڈ کے شیخ الحدیث حضرت مولانا جمشید خان نور اللہ مرقدہ کی شخصیت اور ان کی دینی و تبلیغی خدمات پر ”خاص نمبر“ کا اہتمام کیا تھا جسے علمی، تبلیغی، تعلیمی و عوامی حلقوں میں بے پناہ پسند کیا گیا۔ حضرت حاجی عبدالوہاب صاحبؒ کی وفات کے بعد انہیں حلقوں کی طرف سے مطالبہ زور پکڑتا جا رہا ہے کہ حاجی صاحبؒ پر بھی ”خاص نمبر“ شائع کیا جائے۔ لہذا قارئین کے پُر زور اصرار کو مد نظر رکھتے ہوئے ادارہ ہذا نے ”حاجی عبدالوہابؒ نمبر“ کی اشاعت کا فیصلہ کیا ہے۔ حاجی صاحب کے تمام خادین، مجین، معتقدین اور قارئین سے گزارش ہے کہ حاجی صاحبؒ کی شخصیت کے روشن پہلوؤں، ان کی دینی و تبلیغی خدمات، ہدایات و نصائح اور ان کے دعوتی نکات پر مشتمل مضامین مستند حوالہ جات کے ساتھ جلد از جلد درج ذیل ای میل ایڈریس پر بھیج دیں تاکہ ”خاص نمبر“ کی بروقت اشاعت ممکن ہو سکے۔

ادارہ

Whats app No:0322/2333224

E.Mail:darultaqwa.online@gmail.com

درسِ حدیث

ڈاکٹر مفتی عبدالواحد صاحب

رئیس الافتاء جامعہ دارالتقویٰ

## ولیمہ

## ولیمہ کی تاکید

عَنْ أَنَسٍ قَالَ تَزَوَّجَ (عَبْدُ الرَّحْمَنِ بْنُ عَوْفٍ) فَقَالَ النَّبِيُّ ﷺ أَوْلِمَ

وَلَوْ بِشَاةٍ (بخاری)

حضرت انسؓ کہتے ہیں (مدینہ منورہ آنے کے بعد) حضرت عبدالرحمن بن عوفؓ نے نکاح کیا تو نبی

صلی اللہ علیہ وسلم نے ان سے فرمایا کہ ولیمہ کرو اگرچہ (اس میں صرف) ایک بکری ہی ہو۔

نبی صلی اللہ علیہ وسلم کے دئے ہوئے ولیمے

عَنْ ثَابِتٍ قَالَ ذَكَرَ تَزْوِيجَ زَيْنَبِ ابْنَةِ جَحْشٍ عِنْدَ أَنَسٍ فَقَالَ مَا رَأَيْتُ النَّبِيَّ

ﷺ أَوْلِمَ عَلَى أَحَدٍ مِنْ نِسَائِهِ مَا أَوْلِمَ عَلَيْهَا أَوْلِمَ بِشَاةٍ (بخاری)

حضرت ثابت رحمہ اللہ کہتے ہیں حضرت انس رضی اللہ تعالیٰ عنہ کے پاس ام المومنین حضرت زینب

بنت جحش رضی اللہ عنہا کے نکاح کا ذکر ہوا تو فرمایا جیسا ولیمہ نبی صلی اللہ علیہ وسلم نے ان کے نکاح پر دیا ویسا کسی اور

زوجہ کے ساتھ نکاح پر نہیں دیا (اس وقت کشادگی ہونے کی وجہ سے) آپ صلی اللہ علیہ وسلم نے ولیمہ میں ایک بکری

پکا کر کھلائی۔

عَنْ أَنَسٍ قَالَ أَوْلَمَ رَسُولُ اللَّهِ ﷺ حِينَ بَنَى بَرِئَةَ بَنَاتِ جَحْشٍ فَأَشْبَعَ النَّاسَ خُبْزًا أَوْ لَحْمًا (بخاری)

حضرت انسؓ کہتے ہیں رسول اللہ ﷺ نے جب حضرت زینب بنت جحش رضی اللہ عنہا (سے نکاح کے بعد ان) کے ساتھ رات گزاری تو ولیمہ دیا اور لوگوں کو پیٹ بھر کر روٹی اور گوشت کھلایا۔

2- عَنْ صَفِيَّةَ بِنْتِ شَيْبَةَ قَالَتْ أَوْلَمَ النَّبِيُّ ﷺ عَلَى بَعْضِ نِسَائِهِ بِمُدَيْنٍ مِنْ شَعِيرٍ (بخاری)

صفیہ بنت شیبہ رحمہا اللہ کہتی ہیں نبی ﷺ نے اپنی ایک زوجہ سے نکاح پر دو مد (یعنی تقریباً 900 گرام) جو (پکا کر) اس کا ولیمہ کھلایا۔

عَنْ أَنَسٍ قَالَ أَقَامَ النَّبِيُّ ﷺ بَيْنَ خَيْبَرَ وَالْمَدِينَةِ ثَلَاثَ لَيَالٍ يُبْنَى عَلَيْهِ بِصَفِيَّةٍ فَدَعَوْتُ الْمُسْلِمِينَ إِلَى وَلِيمَتِهِ وَمَا كَانَ فِيهَا مِنْ خُبْزٍ وَلَا لَحْمٍ وَمَا كَانَ فِيهَا إِلَّا أَنْ أَمَرَ بِالْأَنْطَاعِ فَبَسَطْتُ فَالْقَى عَلَيْهَا التَّمْرَ وَالْإِقِطَ وَالسَّمْنَ (بخاری)

حضرت انسؓ کہتے ہیں نبی ﷺ نے خیبر اور مدینہ (منورہ) کے درمیان صہباء کے مقام پر تین دن قیام کیا جہاں حضرت صفیہ رضی اللہ عنہا (کے ساتھ نکاح) کے سبب سے آپ ﷺ کے لئے خیمہ لگایا گیا۔ میں نے رسول اللہ ﷺ (کے ارشاد پر آپ) کے ولیمہ کی مسلمانوں کو دعوت دی۔ اس ولیمہ میں نہ روٹی تھی اور نہ گوشت تھا اس میں تو بس یہ تھا کہ آپ ﷺ نے ستر خوانوں کا حکم دیا جو بچھا دیئے گئے پھر آپ نے ان پر چھوڑے اور پنیروں اور گھی (کے ٹکڑے کر کے ان کا جو آمیزہ بنا جس کو حدیث میں حیس کہا گیا ہے وہ) رکھ دیا۔

ولیمہ کا وقت میاں بیوی کی یکجائی کے بعد ہے

عَنْ أَنَسٍ قَالَ أَوْلَمَ رَسُولُ اللَّهِ ﷺ حِينَ بَنَى بَرِئَةَ بَنَاتِ جَحْشٍ (بخاری)

حضرت انسؓ کہتے ہیں رسول اللہ ﷺ نے جب حضرت زینب بنت جحش رضی اللہ عنہا کے ساتھ یکجائی کی تو ولیمہ کھلایا۔



## کوئی عذر نہ ہو تو ولیمہ کی دعوت قبول کرے

عَنْ عَبْدِ اللَّهِ بْنِ عَمْرٍو أَنَّ رَسُولَ اللَّهِ ﷺ قَالَ إِذَا دُعِيَ أَحَدُكُمْ إِلَى الْوَلِيمَةِ فَلْيَأْتِهَا (بخاری و مسلم)

حضرت عبداللہ بن عمرؓ سے روایت ہے رسول اللہ ﷺ نے فرمایا جب تم میں کسی کو ولیمہ پر بلایا جائے (اور اس کو کوئی عذر نہ ہو) تو وہ (دعوت کو قبول کرتے ہوئے) ولیمہ کے لئے حاضر ہو۔  
ولیمہ پر صرف مالداروں کو بلانا فقراء کو نہ بلانا

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ شَرُّ الطَّعَامِ طَعَامُ الْوَلِيمَةِ يُدْعَى لَهَا الْأَغْنِيَاءُ وَيُتْرَكُ الْفُقَرَاءُ (بخاری و مسلم)

حضرت ابو ہریرہؓ کہتے ہیں رسول اللہ ﷺ نے فرمایا برے کھانوں میں سے ولیمہ کا وہ کھانا (بھی) ہے جس میں صرف مالداروں کو دعوت دی گئی ہو اور فقراء کو چھوڑ دیا گیا ہو۔  
ولیمہ کتنے دن تک

عَنْ رَجُلٍ مِنْ ثَقِيفٍ أَنَّ النَّبِيَّ ﷺ قَالَ الْوَلِيمَةُ أَوَّلَ يَوْمٍ حَقٍّ وَالثَّانِي مَعْرُوفٌ وَالْيَوْمُ الثَّلَاثُ سَمْعَةٌ وَرَبَائِي (ابوداؤد)

ایک ثقفی صحابی سے روایت ہے نبی ﷺ نے فرمایا ولیمہ پہلے دن تو حق ہے اور دوسرے دن (بھی) اگر کھلایا تو یہ بھی (بھلی بات ہے) تاکہ جو پہلے دن آنے سے رہ گئے ہوں ان کو دوسرے دن کھلادیا اور (عام طور سے) تیسرے دن (ضرورت نہیں رہتی لہذا پھر بھی کھلائے تو وہ عام طور سے) شہرت اور دکھلاوا ہوتا ہے۔

• • •

حضرت مولانا محمد عثمان مدظلہ

نائب مہتمم جامعہ دارالتقویٰ

## اپنے رب سے تعلق ایسا ہو!

### آخری قسط

حضرت محمد ﷺ کی مسلسل محنت اور تگ و دو سے صحابہ کرام کا تعلق اللہ پاک کے ساتھ ایسا بن گیا کہ ان حضرات کو براہ راست اللہ پاک سے لینا آ گیا اور بعض حضرات کا تعلق مع اللہ ایسا تھا کہ اگر یہ حضرات کسی کام کے ہونے یا نہ ہونے پر اللہ کی قسم کھا لیتے تو اللہ پاک ان کی قسموں کو ضرور پورا کر دیتے۔ اس بات کو حدیث پاک میں ان الفاظ سے بیان کیا گیا۔

حضرت انسؓ سے مروی ہے کہ آپ ﷺ کا ارشاد مبارک ہے کہ بہت سے بکھرے ہوئے بالوں والے غبار آلود لوگ جن کو لوگ اپنے دروازوں سے بٹا دیں اور ان کی پرواہ بھی نہ کریں، ایسے ہیں کہ اگر اللہ جل شانہ، پر کسی بات کی قسم کھا لیں تو وہ ان کی بات کو پورا کرے۔ (مسلم شریف)

ذیل میں صحابہ کرام اور ان کے ضمن میں تابعین کے اسی نوعیت کے چند واقعات ذکر کیے جاتے ہیں:-

جعفر بن سلیمانؓ کہتے ہیں کہ میں حضرت مالک بن دینارؓ کے ساتھ ایک دفعہ بصرہ میں چل رہا تھا۔ ایک عالی شان محل پر گزر ہوا، جس کی تعمیر جاری تھی اور ایک نوجوان بیٹھا ہوا معماروں کو ہدایت دے رہا تھا کہ یہاں یہ بنے گا وہاں اس طرح بنے گا۔ مالک بن دینارؓ اس نوجوان کو دیکھ کر فرمانے لگے کہ یہ شخص کیسا حسین نوجوان ہے اور کس چیز میں پھنس رہا ہے، اس کو اس تعمیر میں کیسا انہماک ہے میری طبیعت پر یہ تقاضا ہے کہ میں اللہ سے اس نوجوان کے لیے دعا کروں کہ وہ اس کو اس جھگڑے سے چھڑا کر اپنا مخلص بندہ

بنالے۔ کیسا اچھا ہوا اگر یہ جنت کے نوجوانوں میں بن جائے۔ جعفر! چل، اس نوجوان کے پاس چلیں۔  
 حضرت جعفرؓ کہتے ہیں کہ ہم دونوں اس نوجوان کے پاس گئے اس کو سلام کیا، اس نے سلام کا جواب دیا، (وہ مالکؓ سے واقف تھا) مگر مالکؓ کو پہچانا نہیں۔ تھوڑی دیر میں پہچانا تو کھڑا ہو گیا اور کہنے لگا: کیسے تشریف آوری ہوئی؟ مالکؓ نے فرمایا: تم نے اپنے اس مکان میں کس قدر روپیہ لگانے کا ارادہ کیا ہے؟ اس نے کہا ایک لاکھ درم۔ مالکؓ نے فرمایا کہ اگر تم یہ ایک لاکھ درم مجھے دے دو تو میں تمہارے لیے جنت میں ایک مکان کا ذمہ لیتا ہوں جو اس سے بدرجہا بہتر ہوگا اور اس میں حشم و خدم بہت سے ہوں گے۔ اس میں خیمے اور قبے سرخ یا قوت کے ہوں گے، جن پر موتی جڑے ہوئے ہوں گے۔ اس کی مٹی زعفران کی ہوگی، اس کا گارامشک سے بنا ہوگا جس کی خوشبو عین مہکتی ہوں گی۔ وہ کبھی نہ پرانا ہوگا نہ ٹوٹے گا۔ اس کو معمار نہیں بنائیں گے، بلکہ حق تعالیٰ شانہ کے امر ”گن“ سے تیار ہو جائے گا۔ اس نوجوان نے کہا: مجھے سوچنے کے لیے آج رات کی مہلت دیجیے، کل صبح آپ تشریف لاویں تو میں اس کے متعلق اپنی رائے عرض کروں گا۔

حضرت مالکؓ واپس چلے آئے، اور رات بھر اس نوجوان کے فکر اور سوچ میں رہے۔ آخر شب میں اس کے لیے بہت عاجزی سے دعا کی۔ جب صبح ہوئی تو ہم دونوں اس کے مکان پر گئے۔ وہ نوجوان دروازہ سے باہر ہی انتظار میں بیٹھا تھا اور جب حضرت مالکؓ کو دیکھا تو بہت خوش ہوا۔ حضرت مالکؓ نے فرمایا: تمہاری کل کی بات میں کیا رائے رہی؟ اس نوجوان نے کہا کہ آپ اس چیز کو پورا کریں گے جس کا کل آپ نے وعدہ فرمایا تھا؟ حضرت مالکؓ نے فرمایا: ضرور۔ اس نے دراہم کے توڑے سامنے لا کر رکھ دیے اور دو ات قلم لا کر رکھ دیا۔ حضرت مالکؓ نے ایک پرچہ لکھا جس میں بسم اللہ الرحمن الرحیم کے بعد لکھا کہ ”یہ اقرار نامہ ہے کہ مالک بن دینار نے فلاں شخص سے اس کا ذمہ لیا ہے کہ اس کے اس محل کے بدلہ میں حق تعالیٰ شانہ کے یہاں اس کو ایسا ایسا محل جس کی صفت اوپر بیان کی گئی (جو جو صفات اس مکان کی اوپر گزریں وہ سب لکھنے کے بعد لکھا) ملے گا، بلکہ اس سے بھی کہیں زیادہ عمدہ اور بہتر جو عمدہ سایہ میں حق تعالیٰ شانہ کے قریب ہوگا۔“ یہ پرچہ لکھ کر اس کے حوالہ کر دیا اور ایک لاکھ درم اس سے لے کر چلے آئے۔

جعفرؓ کہتے ہیں کہ شام کو حضرت مالکؓ کے پاس اس میں سے اتنا بھی باقی نہ تھا کہ ایک وقت کے کھانے ہی کا کام چل سکے۔ اس واقعہ کو چالیس دن بھی نہ گزرے تھے کہ ایک دن حضرت مالکؓ جب صبح

کی نماز سے فارغ ہوئے تو مسجد کی محراب میں ایک پرچہ پڑا دیکھا۔ یہ وہی پرچہ تھا جو مالکؒ نے اس نوجوان کو لکھ کر دیا تھا اور اس کی پشت پر بغیر روشنائی کے لکھا ہوا تھا کہ یہ اللہ کی طرف سے مالک بن دینار کے ذمہ کی براءت ہے۔ جس مکان کا تم نے اس نوجوان سے ذمہ لیا تھا وہ ہم نے اس کو پورا پورا دے دیا اور اس سے ستر گئے زیادہ دے دیا۔ حضرت مالکؒ اس پرچہ کو پڑھ کر متحیر سے ہوئے۔ اس کے بعد ہم اس نوجوان کے مکان پر گئے تو وہاں مکان پر سیاہی کا نشان تھا (جو سوگ کی علامت کے طور پر لگایا ہوگا) اور رونے کی آوازیں آرہی تھیں۔ ہم نے پوچھا تو معلوم ہوا کہ اس نوجوان کا کل گذشتہ انتقال ہو گیا۔ ہم نے پوچھا کہ اس کا غسل میت کس نے دیا تھا؟ اس کو بلایا گیا۔ ہم نے اس سے اس کے نہلانے اور کفانے کی کیفیت پوچھی۔ اس نے کہا کہ اس نوجوان نے اپنے مرنے سے پہلے مجھے ایک پرچہ دیا تھا اور یہ کہا تھا کہ جب تو مجھے نہلا کر کفن پہنائے تو یہ پرچہ اس میں رکھ دینا۔ میں نے اس کو نہلایا، کفنایا، اور وہ پرچہ اس کے کفن کے اور بدن کے درمیان میں رکھ دیا۔

حضرت مالکؒ نے وہ پرچہ اپنے پاس سے نکال کر اس کو دکھایا۔ وہ کہنے لگا کہ یہ وہی پرچہ ہے۔ قسم ہے اس ذات کی جس نے اس کو موت دی! یہ پرچہ میں نے خود اس کے کفن کے اندر رکھا تھا۔ یہ منظر دیکھ کر ایک دوسرا نوجوان اٹھا اور کہنے لگا کہ مالک! آپ مجھ سے دو لاکھ درہم لے لیجیے اور مجھے بھی پرچہ لکھ دیجیے۔ حضرت مالکؒ نے فرمایا کہ وہ بات دور چلی گئی، اب نہیں ہو سکتا۔ اللہ جو چاہتا ہے وہ کرتا ہے۔ اس کے بعد جب بھی مالکؒ اس نوجوان کا ذکر فرماتے تو رونے لگتے اور اس کے لیے دعا کرتے تھے۔ (روض الراحین)۔ بزرگوں کو اس قسم کے واقعات بہت کثرت سے پیش آتے ہیں کہ جوش میں کوئی بات زبان سے نکل گئی حق تعالیٰ شانہ اس کو اسی طرح پورا فرماتے ہیں، جس کو حضور اقدس ﷺ کے پاک ارشاد میں ان الفاظ سے نقل کیا گیا کہ بہت سے بکھرے ہوئے بالوں والے غبار آلودہ لوگ، جن کو لوگ اپنے دروازہ سے ہٹا دیں اور ان کی پرواہ بھی نہ کریں، ایسے ہیں کہ اگر اللہ پر کسی بات کی قسم کھالیں تو وہ ان کی بات کو پورا کرے۔ (مسلم شریف)

شیخ صفوی نے بیان کیا ہے کہ خلیفہ منصور کو یہ اطلاع ملی کہ سفیان ثوری انصاف قائم نہ کرنے کے سلسلے میں ان پر طعن و تشنیع کرتے ہیں، تو جب منصور حج کو گیا اور اسے یہ اطلاع ملی کہ سفیان ثوری مکے میں ہیں تو اس نے اپنے آگے ایک جماعت کو بھیج دیا اور ان سے کہا: تم جہاں کہیں بھی سفیان ثوری کو پاؤ تو اسے پکڑ کر

تختہ دار پر لٹکا دو، چنانچہ ان لوگوں نے حضرت سفیانؒ کو سولی دینے کیلئے لکڑی نصب کر دی، حضرت سفیانؒ ثورؒ اس وقت مسجد حرام میں تھے اس حالت میں کہ آپ کا سر مبارک حضرت فضیل بن عیاض کی گود میں تھا اور آپ کے دونوں پیر حضرت سفیان بن عیینہ کی گود میں تھے، تو ان پر خوف کی وجہ سے، ان سے کہا گیا، خدا را آپ دشمنوں کو ہم پر ہنسنے کا موقع نہ دیں، آپ اٹھئے اور (کسی جگہ) روپوش ہو جائیے۔ چنانچہ حضرت سفیانؒ اٹھئے اور چل پڑے جب آپ ملترم کے پاس پہنچے تو کچھ دیر کیلئے ٹھہر گئے اور فرمایا: اس کعبہ کے رب کی قسم! منصور اس میں (مکہ میں) داخل نہیں ہو سکے گا۔ حالانکہ وہ جبل حجون تک پہنچ گیا تھا، چنانچہ وہیں اس کی سواری پھسل گئی تو وہ اس کی پشت سے گر پڑا اور فوراً ہی راہی ملک عدم ہو گیا، پھر حضرت سفیانؒ باہر تشریف لائے اور اس کی نماز جنازہ پڑھی۔

حضرت زیاد بن سمبہ نے حضرت امیر معاویہؓ کے پاس خط لکھا کہ میں نے عراق کو اپنے دائیں ہاتھ میں لے لیا ہے اور میرا بایاں ہاتھ خالی ہے (وہ ان سے حجاز کے بارے میں تعریض کر رہا تھا کہ اگر آپ اجازت دیں تو اس پر بھی حملہ کروں) یہ اطلاع حضرت عبداللہ بن عمرؓ کو ملی تو انہوں نے اپنا ہاتھ آسمان کی طرف اٹھایا اور فرمایا! اے اللہ! تو ہمارے لیے زیاد کے بائیں ہاتھ کی جانب سے کافی ہو جا۔ چنانچہ اللہ پاک نے حضرت عبداللہ بن عمرؓ کی فریاد کی لاج رکھتے ہوئے زیاد بن سمبہ کے بائیں ہاتھ میں پھنسی نکال دی جس کے سبب اس کی موت واقعہ ہو گئی۔

حضرت اسیر بن جابرؓ سے مروی ہے کہ اہل یمن کے قافلے آنے پر حضرت عمر فاروق رضی اللہ عنہ نے ان سے پوچھا کہ کیا تم میں اولیس بن عامر ہیں؟ کچھ دیر میں حضرت اولیس بن عامر خدمت میں حاضر ہوئے (تو ان علامات کی تصدیق کے لئے جو آپؓ کے متعلق رسول اللہ ﷺ حضرت عمر فاروقؓ کو بتائی تھیں اس انداز میں مکالمہ فرمایا کہ) آپ ہی اولیس بن عامر ہیں؟ انہوں نے عرض کیا: جی ہاں فرمایا: کیا یہ بات ٹھیک ہے کہ آپ کو برص کی بیماری تھی اور وہ ٹھیک ہو چکی ہے؟ انہوں نے عرض کیا: جی ہاں ایسا ہی ہے۔ فرمایا: کیا آپ کی والدہ ہیں؟ انہوں نے عرض کیا: جی ہاں۔

آپ رضی اللہ عنہ نے اس پر فرمایا کہ میں نے جناب رسول اللہ ﷺ کی زبان مبارک سے یہ کلمات سنے کہ تمہارے پاس اہل یمن کے قافلے کے ساتھ ”مراد“ کی شاخ ”قرن“ سے ایک شخص ”اولیس بن



عامرؓ آئے گا (اس کو پہچاننے کی علامات یہ ہوں گی کہ) 1۔ وہ برص کی بیماری میں مبتلا ہوگا جو ایک درہم کی مقدار کے علاوہ باقی سب ٹھیک ہو جائے گی۔ 2۔ وہ اپنی والدہ کا خدمت گزار ہوگا (اس کی یہ شان ہے کہ) 3۔ اگر وہ (کسی کام کے لئے) اللہ کی قسم کھالے تو اللہ پاک اس کی قسم کو ضرور پورا کرے گا۔ اے عمر! اگر ممکن ہو تو اس سے اپنے لئے استغفار کروانا۔ چنانچہ حضرت عمرؓ نے حضرت اویس بن عامر سے فرمایا کہ آپ میرے لئے استغفار کریں۔ لہذا حضرت اویس نے حضرت عمر فاروقؓ کے لئے استغفار کیا۔



### حضرت مولانا رشید احمد گنگوہیؒ کے ہاں طلبہ کی عظمت

خودداری اور عزت نفس کا تحفظ انسان کا بنیادی حق ہے۔ تربیت کے زمانے میں مربی اور اتاذ کو اس کا خاص لحاظ رکھنا چاہئے کہ تربیت حاصل کرنے والے کی عزت نفس کو ٹھیس نہ لگے، اور وہ عزت نفس کا پاسدار بن جائے۔ چنانچہ حضرت گنگوہی رحمہ اللہ علیہ اس کا پورا اہتمام فرماتے تھے کہ طلبہ جو مہمانان رسول صلی اللہ علیہ وسلم ہیں، ان کے اکرام میں کوئی کمی نہ آجائے اور وہ عزت نفس کو برقرار رکھ سکیں۔ ملاحظہ فرمائیے ایک واقعہ:

ایک مرتبہ کسی طالب علم کو کھلی ہوئی روٹی لاتے ہوئے آپ نے دیکھ لیا، اس کو پاس بلایا اور پوچھا، تمہارا کھانا کہاں مقرر ہے۔ طالب علم نے آپ ہی کے کسی رشتہ دار کا نام لیا۔ حضرت امام ربانیؒ نے فرمایا اچھا اب وہاں سے کھانا نہ لانا، ہمارے گھر سے آیا کرے گا۔ ادھر اہل خانہ سے ناراضی کے کلمات کہلا بھیجے کہ افسوس اس وجہ سے تاکہ بیچارے پر دیسی علم دین حاصل کرنے تمہاری روٹیوں پر پڑے ہیں، ان کو دروازے کا فقیر سمجھ کر ایسا برتاؤ کیا گیا، سو کیا مضائقہ ہے ”ملک خدا تنگ نیست پائے گدا رنگ نیست“ تم اپنی روٹی اپنے پاس رکھو۔ ان کا خدا ان کے لئے دوسرا انتظام کرے گا۔ وہ عفت مآب بی بی حضرت کی خدمت میں حاضر ہوئیں اور عذرات پیش کر کے خطا معاف کرائی ”کہ حضرت آئندہ کبھی ایسا نہ ہوگا، آپ دیکھیں گے کہ دسترخوان میں کھانا ڈھک کر تعظیم کے ساتھ طلبہ کے سامنے پیش کیا کروں گی۔“

عذرو تقصیر آپ نے منظور فرمایا اور اس وقت طالب علم سے کہا کہ اب وہیں سے کھانا لایا کرو جہاں سے لاتے تھے۔ (تذکرہ

الرشید مطبوعہ دارالکتب دیوبند، ج: ۱، ص: ۱۴۱)

افادات: شیخ الاسلام مفتی محمد تقی عثمانی صاحب

جمع و ترتیب: محمد ارمغان ارمان

## تقلید کی شرعی حیثیت

(فرقہ غیر مقلدین جو ”عمل بالحدیث“ کے دعوے دار اور ”اہل حدیث“ کے نام سے موسوم ہیں؛ مگر عملاً بہت سی صحیح احادیث کا انکار کرتے ہیں۔ تقلید کو شرک و حرام کہتے ہیں؛ جبکہ خود اپنی جماعت کے نام نہاد علماء اور اُردو تراجم کتب کی تقلید کرتے نظر آتے ہیں۔ اپنے آپ کو ”سلفی“ کہلواتے ہیں؛ مگر اُمت کے اکابر و اسلاف یعنی ائمہ مجتہدین، فقہاء، علماء، صوفیاء اور صالحین (حتیٰ کہ صحابہ کرام رضی اللہ تعالیٰ عنہم اجمعین) کی بے ادبی و گستاخی اور توہین و تذلیل کرتے ہوئے بھی نہیں شرماتے۔

عوام الناس کی سادہ لوحی و کم علمی کا فائدہ اُٹھاتے ہوئے ”قرآن و حدیث“ کے نام پر اپنے آزاد مشرب و موقف کو رائج و عام کر رہے ہیں، اور لوگوں کو یہ باور کرانے کی کوشش کرتے ہیں کہ صرف اہل حدیث ہی راہِ حق پر ہیں، اس کے برخلاف اہل السنۃ والجماعۃ یعنی ائمہ اربعہ اور ان کے مقلدین گمراہ اور مشرک ہیں۔ یوں اُمتِ مسلمہ میں اتفاق و اتحاد کے بجائے افتراق و انتشار اور لوگوں کے دلوں میں شکوک و شبہات پیدا ہو رہے ہیں۔

الحمد للہ! مسئلہ ”تقلید و اجتہاد“ اور اس پر کیے گئے اعتراضات و شبہات کے جوابات پر بے شمار کتابیں مفصل و مدلل لکھی جا چکی ہیں، اُنھی میں سے ایک نمونہ اُسلاف شیخ الاسلام فقیہ العصر حضرت مولانا مفتی محمد تقی عثمانی صاحب مدظلہم کی ”تقلید کی شرعی حیثیت“ بھی ہے جو کہ مختصر؛ مگر نہایت جامع، آسان زبان اور اکابر و

اسلاف اہل السنۃ والجماعۃ کے موقف کی صحیح ترجمان ہے؛ اس لیے اس کتاب کا خلاصہ افادہ عام کی غرض سے پیش کیا جا رہا ہے؛ تاکہ تقلید کی حقیقت و ضرورت اور ترکِ تقلید کے نقصانات سے آگاہی ہو)

### تقلید کی حقیقت

اس بات سے کسی مسلمان کو انکار نہیں ہو سکتا کہ دین کی اصل دعوت یہ ہے کہ صرف اللہ تعالیٰ کی اطاعت کی جائے، یہاں تک کہ نبی کریم صلی اللہ علیہ وسلم کی اطاعت بھی؛ اس لیے واجب ہے کہ حضور صلی اللہ علیہ وسلم نے اپنے قول و فعل سے احکامِ الہی کی ترجمانی فرمائی ہے، کون سی چیز حلال ہے؟ کون سی چیز حرام؟ کیا جائز ہے؟ کیا ناجائز؟ ان تمام معاملات میں خالصتاً اللہ اور اس کے رسول صلی اللہ علیہ وسلم کی اطاعت کرنی ہے، اور جو شخص اللہ اور اس کے رسول صلی اللہ علیہ وسلم کے بجائے کسی اور کی اطاعت کرنے کا قائل ہو اور اس کو مستقل بالذات مطاع سمجھتا ہو، وہ یقیناً دائرہ اسلام سے خارج ہے۔ لہذا ہر مسلمان کے لیے ضروری ہے کہ وہ قرآن و سنت کے احکام کی اطاعت کرے۔

لیکن قرآن و سنت میں بعض احکام تو ایسے ہیں کہ جنہیں ہر معمولی لکھا پڑھا آدمی سمجھ سکتا ہے، ان میں کوئی اجمال (اختصار)، ابہام (غیر واضح) یا تعارض (مخالفت، باہمی ضد) نہیں ہے؛ بلکہ جو شخص بھی انہیں پڑھے گا وہ کسی اُلجھن کے بغیر ان کا مطلب سمجھ لے گا۔ (ص: ۷)

جیسے: پانچ نمازیں، زکوٰۃ، روزے اور حج وغیرہ کی فرضیت، اور زنا، لواطت، شراب نوشی، چوری اور قتل وغیرہ کی حرمت۔ قرآن و سنت کے ان متفقہ اور قطعی احکام میں کسی اجتہاد و تقلید کی ضرورت پیش نہیں آتی اور نہ ہی جائز ہے؛ کیونکہ اس میں کوئی پیچیدگی اور اشتباہ نہیں۔

اس کے برعکس قرآن و سنت کے بہت سے احکام وہ ہیں جن میں کوئی ابہام یا اجمال پایا جاتا ہے، اور کچھ ایسے بھی ہیں جو قرآن ہی کی کسی دوسری آیت یا آں حضرت صلی اللہ علیہ وسلم ہی کی کسی دوسری حدیث سے متعارض معلوم ہوتے ہیں۔ (ص: ۸) جیسے: عبادات اور معاملات وغیرہ کے فروعی مسائل، جن میں اجتہاد کیا جاتا ہے اور علماء کا اختلاف ہوتا ہے۔

اب قرآن و حدیث سے احکام کے مستنبط کرنے کی دو صورتیں ہیں:

ایک صورت تو یہ ہے کہ ہم اپنی فہم و بصیرت پر اعتماد کر کے اس قسم کے معاملات میں خود کوئی فیصلہ کر

لیں اور اس پر عمل کریں۔ اور دوسری صورت یہ ہے کہ اس قسم کے معاملات میں از خود کوئی فیصلہ کرنے کے بجائے یہ دیکھیں کہ قرآن و سنت کے ان ارشادات سے ہمارے جلیل القدر اسلاف نے کیا سمجھا ہے؟ چنانچہ قرونِ اولیٰ کے جن بزرگوں کو ہم علوم قرآن و سنت کا زیادہ ماہر پائیں، ان کی فہم و بصیرت پر اعتماد کریں اور انھوں نے جو کچھ سمجھا ہے اس کے مطابق عمل کریں۔ (ص: ۹، ۱۰)

ان دونوں صورتوں میں سے پہلی صورت خاصی خطرناک ہے، اور دوسری صورت بہت محتاط۔ (چند وجوہات ذکر کرنے کے بعد فرمایا) ان تمام باتوں کا لحاظ کرتے ہوئے اگر ہم اپنی فہم پر اعتماد کرنے کے بجائے قرآن و سنت کے مختلف تعبیر پیچیدہ احکام میں اس مطلب کو اختیار کر لیں جو ہمارے اسلاف میں سے کسی عالم نے سمجھا ہے، تو کہا جائے گا کہ ”ہم نے فلاں عالم کی تقلید کی ہے“؛ یہ ہے تقلید کی حقیقت۔ (ص: ۱۰)

یہ بات واضح ہو گئی کہ: کسی امام یا مجتہد کی تقلید صرف اس موقع پر کی جاتی ہے جہاں قرآن و سنت سے کسی حکم کے سمجھنے میں کوئی دشواری ہو۔ (ص: ۱۰)

کسی امام یا مجتہد کی تقلید کا مطلب یہ ہرگز نہیں ہے کہ اُسے بذاتِ خود واجب الاطاعت سمجھ کر اتباع کی جارہی ہے، یا اُسے شارح (شریعت بنانے والا، قانون ساز) کا درجہ دے کر اس کی ہر بات کو واجب الاتباع سمجھا جا رہا ہے؛ بلکہ اس کا مطلب صرف یہ ہے کہ پیروی تو قرآن و سنت کی مقصود ہے؛ لیکن قرآن و سنت کی مراد کو سمجھنے کے لیے بحیثیت شارح قانون اُن کی بیان کی ہوئی تشریح و تعبیر پر اعتماد کیا جا رہا ہے۔ یہی وجہ ہے کہ قرآن و سنت کے قطعی احکام میں کسی امام یا مجتہد کی تقلید ضروری نہیں سمجھی گئی؛ کیونکہ وہاں اللہ اور اس کے رسول صلی اللہ علیہ وسلم کی اطاعت کا اصل مقصد اس کے بغیر باسانی حاصل ہو جاتا ہے۔ (ص: ۱۳، ۱۴)

مقلد اپنے امام کے قول کو مآخذِ شریعت نہیں سمجھتا؛ کیونکہ مآخذِ شریعت صرف قرآن و سنت (اور انہی کے ذیل میں اجماع و قیاس) ہیں؛ البتہ یہ سمجھ کر اس کے قول پر عمل کرتا ہے کہ چونکہ وہ قرآن و سنت کے علوم میں پوری بصیرت کا حامل ہے؛ اس لیے اس نے قرآن و سنت سے جو مطلب سمجھا ہے وہ میرے لیے زیادہ قابلِ اعتماد ہے (اور اسی اعتماد کا نام ”تقلید“ ہے)۔

اب آپ بہ نظرِ انصاف غور فرمائیے کہ اس عمل میں کون سی بات ایسی ہے جسے ”گناہ“ یا ”شرک“ کہا جا سکے؟ یاد رکھیے! جس طرح تقلید کی مخالفت اور شرعی مسائل میں خود رائی قابلِ ملامت ہے، اسی طرح تقلید میں جمود اور غلو بھی قابلِ مذمت ہے۔ (ص: ۱۴، ۱۵)

## تقلید کی دو صورتیں

ایک یہ ہے کہ تقلید کے لیے کسی خاص امام و مجتہد کو معین نہ کیا جائے؛ بلکہ اگر ایک مسئلہ میں ایک عالم کا مسلک اختیار کیا گیا ہے تو دوسرے مسئلہ میں کسی دوسرے عالم کی رائے قبول کر لی جائے، اس کو ”تقلیدِ مطلق“ یا ”تقلیدِ عام“ یا ”تقلیدِ غیر شخصی“ کہا جاتا ہے۔

اور دوسری صورت یہ ہے کہ تقلید کے لیے کسی ایک مجتہد عالم (کے مکتبِ فکر) کو اختیار کیا جائے، اور ہر ایک مسئلہ میں اسی کا قول اختیار کیا جائے، اُسے ”تقلیدِ شخصی“ کہا جاتا ہے۔

تقلید کی ان دونوں قسموں کی حقیقت اس سے زیادہ کچھ نہیں ہے کہ ایک شخص براہِ راست قرآن و سنت سے احکام مستنبط کرنے کی صلاحیت نہیں رکھتا تو وہ جس مجتہد کو قرآن و سنت کے علوم کا ماہر سمجھتا ہے اس کی فہم و بصیرت اور اس کے تفقہ پر اعتماد کر کے اس کی تشریحات کے مطابق عمل کرتا ہے، اور یہ وہ چیز ہے جس کا جواز؛ بلکہ وجوب قرآن و سنت کے بہت سے دلائل سے ثابت ہے۔ (ص: ۱۵)

چنانچہ صحابہ کرام میں سے جو حضرات اپنے آپ کو اہلِ استنباط و اجتہاد نہیں سمجھتے تھے، وہ فقہاء صحابہ □ سے رجوع کرتے وقت اُن سے دلائل کی تحقیق نہیں فرماتے تھے؛ بلکہ اُن کے بتائے ہوئے مسائل پر اعتماد کر کے عمل فرماتے تھے۔ (ص: ۳۴)

قرآن و سنت سے چند دلائل اور عہدِ صحابہ و تابعین میں تقلیدِ مطلق و تقلیدِ شخصی پر عمل کی چند مثالیں پیش کرنے کے بعد فرمایا کہ: غرض مندرجہ بالا روایات سے یہ بات پایہ ثبوت کو پہنچ جاتی ہے کہ تقلید کی دونوں قسموں (شخصی اور غیر شخصی) پر صحابہ کرام کے عہدِ مبارک میں عمل ہوتا رہا ہے، اور حقیقت یہی ہے کہ جو شخص قرآن و سنت سے براہِ راست احکام مستنبط کرنے کی صلاحیت نہ رکھتا ہو، اصل کے اعتبار سے اس کے لیے تقلید کی دونوں قسمیں جائز اور درست تھیں۔ (ص: ۵۹)

## ”تقلیدِ شخصی“ کی ضرورت

تقلید پر عمل کرنے کے لیے ”تقلیدِ مطلق“ یا ”تقلیدِ شخصی“ میں سے جس صورت پر بھی عمل کر لیا جائے، اصلاً جائز ہے؛ لیکن اللہ تعالیٰ رحمتیں نازل فرمائے ہمارے بعد کے فقہاء پر جو اپنے اپنے زمانے کے نبض شناس تھے اور جنہیں اللہ تعالیٰ نے زمانے کے بدلتے ہوئے حالات پر نگاہ رکھنے کی توفیق عطا فرمائی تھی، انھوں نے بعد میں



ایک زبردست انتظامی مصلحت کے تحت تقلید کی مذکورہ دونوں قسموں میں سے صرف ”تقلیدِ شخصی“ کو عمل کے لیے اختیار فرمایا، اور یہ فتویٰ دے دیا کہ اب لوگوں کو صرف تقلیدِ شخصی پر عمل کرنا چاہیے اور کبھی کسی امام کی تقلید کے بجائے کسی ایک مجتہد (کے مکتبِ فکر) کو متعین کر کے اسی کے مذہب کی پیروی کرنی چاہیے! (ص: ۶۰، ۶۱)

وہ زبردست ”انتظامی مصلحت“ کیا تھی؟ بطور تمہید پہلے یہ سمجھ لیجیے کہ ”خواہش پرستی“ وہ زبردست گمراہی ہے جو بسا اوقات انسان کو کفر تک پہنچا دیتی ہے؛ اسی لیے قرآن وحدیث میں بے شمار مقامات پر خواہش پرستی کی مذمت اور اس سے دامن بچانے کی تاکید فرمائی گئی ہے۔ خواہش پرستی کی دو صورتیں ہیں: ایک تو یہ ہے کہ انسان بُرے کام کو بُرا اور گناہ کو گناہ سمجھے؛ مگر اپنے نفس کی خواہشات سے مجبور ہو کر اس میں مبتلا ہو جائے۔ دوسری صورت یہ ہے کہ انسان اپنی نفسانی خواہشات کی غلامی میں اس حد تک پہنچ جائے کہ حلال کو حرام اور حرام کو حلال کر ڈالے اور دین و شریعت کو کھلونا بنا دے۔

یہ دوسری صورت پہلی سے زیادہ سنگین، خطرناک اور تباہ کن ہے؛ کیونکہ پہلی صورت میں جرم پر نادم ہو کر توبہ کرنے کی اُمید رہتی ہے، اس کے برعکس دوسری صورت میں ایسا نہیں ہے۔

فقہاء کرام نے محسوس فرمایا کہ لوگوں میں دیانت کا معیار روز بروز گھٹ رہا ہے، احتیاط اور تقویٰ اُٹھتے جا رہے ہیں، ایسی صورت میں اگر تقلیدِ مطلق کا دروازہ چوپٹ کھلا رہا تو بہت سے لوگ جان بوجھ کر اور بہت سے غیر شعوری طور پر خواہش پرستی میں مبتلا ہو جائیں گے۔

مثلاً: ایک شخص کے سردی کے موسم میں خون نکل آیا، تو امام ابوحنیفہ رحمہ اللہ تعالیٰ کے نزدیک اس کا وضو ٹوٹ گیا، اور امام شافعی رحمہ اللہ تعالیٰ کے نزدیک نہیں ٹوٹا، وہ اپنی تن آسانی کی وجہ سے اس وقت امام شافعی رحمہ اللہ تعالیٰ کی تقلید کر کے بلا وضو نماز پڑھ لے گا۔ پھر اُس کے تھوڑی دیر بعد اگر اس نے کسی عورت کو چُھو لیا، تو امام شافعی رحمہ اللہ تعالیٰ کے نزدیک اس کا وضو جاتا رہا، اور امام ابوحنیفہ رحمہ اللہ تعالیٰ کے نزدیک برقرار ہے، اس کی تن آسانی اس موقع پر اُسے امام ابوحنیفہ رحمہ اللہ تعالیٰ کی تقلید کا سبق دے گی، اور پھر وہ بلا وضو نماز کے لیے کھڑا ہو جائے گا۔

غرض جس امام کے قول میں اُسے آرام اور فائدہ نظر آئے گا اسے اختیار کرے گا، اور جس قول میں کوئی مضرت نظر آئے یا خواہشات کی قربانی دینی پڑے اُسے چھوڑ دے گا، اور ایسا بھی ہو گا کہ اس کا نفس اسی قول کی صحت کی دلیلیں سُجھائے گا جو اُس کے لیے زیادہ آسان ہے اور وہ بالکل غیر شعوری طور پر خواہش پرستی میں مبتلا

ہوگا۔ ظاہر ہے کہ اس قسم کی باتوں کا نتیجہ یہ نکلے گا کہ احکام شرعیہ نفسانی خواہشات کا ایک کھلونا بن کر رہ جائیں گے، اور یہ وہ چیز ہے جس کے حرام قطعی ہونے میں آج تک کسی مسلمان کا اختلاف نہیں ہوا۔ (ص: ۶۱، ۶۲)

اپنی خواہشاتِ نفس کے تابع ہو کر ایک چیز کو کبھی حلال اور کبھی حرام کر لینا اور جس مذہب میں نفسانی فائدہ نظر آئے اُسے اختیار کر لینا اتنا بڑا جرم ہے کہ وہ کسی کے نزدیک جائز نہیں۔ اس موضوع پر قرآن و حدیث کی نصوص اور علماء اُمت کی تصریحات بے شمار ہیں۔ علامہ ابن تیمیہ رحمہ اللہ تعالیٰ یہ تسلیم فرماتے ہیں کہ اپنی خواہشات کے تابع ہو کر کبھی کسی کا اور کبھی کسی کا مذہب اختیار کر لینا بہ اجماع اُمت ناجائز ہے۔

صحابہ و تابعین کے زمانے میں؛ چونکہ خوفِ خدا اور فکرِ آخرت کا غلبہ تھا؛ اس لیے اُس دور میں ”تقلیدِ مطلق“ سے یہ اندیشہ نہیں تھا کہ لوگ اپنی خواہشات کے تابع ہو کبھی کسی مجتہد کا اور کبھی کسی مجتہد کا قول اختیار کریں گے؛ اس لیے اُس دور میں ”تقلیدِ مطلق“ پر بے روک ٹوک عمل ہوتا رہا اور اُس میں کوئی قباحت نہیں سمجھی گئی؛ لیکن بعد کے فقہاء نے جب یہ دیکھا کہ دیانت کا معیار روز بروز گھٹ رہا ہے اور لوگوں پر نفسانیت غالب آتی جا رہی ہے تو اس وقت انھوں نے مذکورہ بالا انتظامی مصلحت سے یہ فتویٰ دیا کہ اب لوگوں کو صرف تقلیدِ شخصی پر عمل کرنا چاہیے اور ”تقلیدِ مطلق“ کا طریقہ ترک کر دینا چاہیے، یہ کوئی شرعی حکم نہیں تھا؛ بلکہ ایک انتظامی فتویٰ تھا۔ (ص: ۶۵)

مختلف مذاہب سے آسانیاں تلاش کر کے اُن پر عمل کرنا کیوں ناجائز ہے؟ اس سے کیا کیا مفاسد پیدا ہوتے ہیں؟ اور تقلیدِ شخصی کے رواج کے اسباب کیا ہیں؟ تفصیل کتابِ ہذا میں دیکھئے۔ (ص: ۶۹، ۷۰)

اگر تقلیدِ مطلق کی عام اجازت ہو اور ہر شخص کو یہ اختیار دے دیا جائے کہ وہ جس مسئلے میں جس فقیہ کی چاہے تقلید کر لے تو اس قسم کے اقوال کو جمع کر کے ایک ایسا مذہب تیار ہو سکتا ہے جس کا بانی نفس اور شیطان ہو گا، اور دین کو اس طرح خواہشات کا کھلونا بنا لینا کسی کے مذہب میں جائز نہیں ہے۔ اسی بناء پر بعد کے فقہاء نے یہ فرمایا کہ اب تقلیدِ شخصی کی پابندی ضروری ہے اور کسی ایک مجتہد (کے مکتبِ فکر) کو معین کر کے ہر مسئلے میں اسی کی پیروی کی جائے تاکہ نفسِ انسانی کو حلال و حرام کے مسائل میں شرارت کا موقع نہ مل سکے۔ (ص: ۶۸)

خلاصہ یہ ہے کہ صحابہ گرام اور تابعین کے دور میں دیانت عام تھی، جس پر اعتماد کیا جاسکتا تھا، آں حضرت صلی اللہ علیہ وسلم کے فیضِ صحبت سے اُن کی نفسانیت اس قدر مغلوب تھی کہ خاص طور سے شریعت کے احکام میں انھیں خواہشات کی پیروی کا خطرہ نہیں تھا؛ اس لیے ان حضرات کے دور میں تقلیدِ مطلق اور

تقلیدِ شخصی دونوں پر عمل ہوتا رہا، بعد میں جب یہ زبردست خطرہ سامنے آیا تو تقلید کو ”تقلیدِ شخصی“ میں محصور کر دیا گیا۔ اور حقیقت یہ ہے کہ اگر ایسا نہ کیا جاتا تو احکامِ شریعت کے معاملہ میں جو افتراق برپا ہوتی، اس کا تصور ہم مشکل ہی سے کر سکتے ہیں۔ (ص: ۷۱)

### چند شبہات کا ازالہ

تقلیدِ شخصی کی حقیقت و ضرورت واضح ہو جانے کے بعد دو مشہور شبہات کے جواب ملاحظہ ہوں:

(۱) جو چیز عہدِ صحابہ و تابعین میں ضروری نہ تھی، بعد میں کیسے ضروری قرار دے دی گئی؟

جواب: حضرت عثمان غنی رضی اللہ تعالیٰ عنہ کے عہد میں جمعِ قرآن کا واقعہ ”تقلیدِ شخصی“ کے معاملے کی ایک واضح نظیر ہے۔ حضرت عثمان رضی اللہ تعالیٰ عنہ نے اُمت کی جس اجتماعی مصلحت کی بناء پر ایسا کیا، وہی صورتِ حال تقلید کے معاملے میں بھی پیش آئی، لہذا اس عمل کو بدعت نہیں کہا جاسکتا۔

حضرت عثمان رضی اللہ تعالیٰ عنہ کا واقعہ اس بات کی دلیل ہے کہ اگر اُمت کو کسی مقصد کے حصول کے لیے متعدد امور کا اختیار ملا ہو تو وہ زمانے کے فساد کے پیشِ نظر ان میں سے کسی ایک طریقے کو اختیار کر کے باقی طریقوں کو چھوڑ سکتی ہے، اور تقلیدِ شخصی کے معاملے میں اس سے زائد کچھ نہیں ہوا۔ (ص: ۷۸)

(۲) اگر کسی بھی ایک امام کو معین کر کے اس کی تقلید کرنا ٹھہرا، تو پھر صرف ان چار اماموں کی کیا خصوصیت ہے؟ اُمت کے دوسرے مجتہدین کی تقلید کیوں نہیں کی جاتی؟

جواب: ان حضرات کے فقہی مذاہب مدون شکل میں محفوظ نہیں رہ سکے، اگر ان حضرات کے مذاہب بھی اس طرح مدون ہوتے جس طرح ائمہ اربعہ کے مذاہب مدون ہیں تو بلاشبہ ان میں سے کسی کو بھی تقلید کے لیے اختیار کیا جاسکتا تھا؛ لیکن نہ تو ان حضرات کے مذاہب کی مفصل کتابیں مدون ہیں، نہ ان مذاہب کے علماء پائے جاتے ہیں، اس لیے اب ان کی تقلید کی کوئی صورت نہیں ہے۔ (ص: ۷۹)

### تقلید کے درجات اور اُن کے احکام

تقلید کرنے والے کے لحاظ سے تقلید کے چار مختلف درجات اور اُن کے احکام ہیں۔ ان درجات میں فرق نہ کرنے کی وجہ سے بہت سی خرابیاں پیدا ہوتی ہیں اور غیر مقلدین کے بیشتر اعتراضات اسی فرقِ مراتب کو نہ سمجھنے کا نتیجہ ہے۔ ان چار درجات کا سمجھنا بہت ضروری ہے، وہ بالترتیب یہ ہیں:

(۱) عوام کی تقلید (۲) تبخیر عالم کی تقلید (۳) مجتہد فی المذہب کی تقلید (۴) مجتہد مطلق کی تقلید۔

### (۱) عوام کی تقلید:

”عوام“ سے ہماری مراد مندرجہ ذیل اقسام کے حضرات ہیں:

(۱)۔ وہ حضرات جو عربی زبان اور اسلامی علوم سے بالکل ناواقف ہوں، خواہ وہ دوسرے فنون میں کتنے ہی تعلیم یافتہ اور ماہر و محقق ہوں۔

(۲)۔ وہ حضرات جو عربی زبان جانتے اور عربی کتابیں سمجھ سکتے ہوں؛ لیکن انھوں نے تفسیر، حدیث، فقہ اور متعلقہ دینی علوم کو باقاعدہ اساتذہ سے نہ پڑھا ہو۔

(۳)۔ وہ حضرات جو رسمی طور پر اسلامی علوم سے فارغ التحصیل ہوں؛ لیکن تفسیر، حدیث، فقہ اور ان کے اصولوں میں اچھی استعداد اور بصیرت پیدا نہ ہوئی ہو۔

یہ تینوں قسم کے حضرات تقلید کے معاملے میں ”عوام“ ہی کی صف میں شمار ہوں گے، اور تینوں کا حکم ایک ہی ہے۔ اس قسم کے عوام کو ”تقلید محض“ کے سوا چارہ نہیں؛ کیونکہ ان میں اتنی استعداد اور صلاحیت نہیں ہے کہ وہ براہ راست کتاب و سنت کو سمجھ سکیں، یا اس کے متعارض دلائل میں تطبیق و ترجیح کا فیصلہ کر سکیں۔ لہذا احکام شریعت پر عمل کرنے کے لیے ان کے پاس اس کے سوا کوئی راستہ نہیں کہ وہ کسی مجتہد کا دامن پکڑیں اور اس سے مسائل شریعت معلوم کریں۔ (ص: ۸۵، ۸۶)

اس درجے کے مقلد کا کام یہ نہیں ہے کہ وہ دلائل کی بحث میں الجھے اور یہ دیکھنے کی کوشش کرے کہ کون سے فقیہ و مجتہد کی دلیل زیادہ رائج ہے؟ اس کا کام صرف یہ ہے کہ وہ کسی مجتہد کو متعین کر کے ہر معاملے میں اسی کے قول پر اعتماد کرتا رہے؛ کیونکہ اس کے اندر اتنی استعداد موجود نہیں ہے کہ وہ دلائل کے رائج و مرجوح ہونے کا فیصلہ کر سکے، بلکہ ایسے شخص کو اگر اتفاقاً کوئی حدیث ایسی نظر آ جائے جو بظاہر اس کے امام مجتہد کے مسلک کے خلاف معلوم ہوتی ہو، تب بھی اس کا فریضہ یہ ہے کہ وہ اپنے امام و مجتہد کے مسلک پر عمل کرے، اور حدیث کے بارے میں یہ اعتقاد رکھے کہ اس کا صحیح مطلب میں نہیں سمجھ سکا، یا یہ کہ امام مجتہد کے پاس اُس کے معارض کوئی قوی دلیل ہوگی اور اگر ایسے مقلد کو یہ اختیار دے دیا جائے کہ وہ کوئی حدیث اپنے امام کے مسلک کے خلاف پا کر امام کے مسلک کو چھوڑ سکتا ہے، تو اس کا نتیجہ شدید افراتفری اور سنگین

گمراہی کے سوا کچھ نہیں ہوگا؛ اس لیے کہ قرآن و حدیث سے مسائل کا استنباط ایک ایسا وسیع و عمیق فن ہے کہ اس میں عمریں کھپا کر بھی ہر شخص اس پر عبور حاصل نہیں کر سکتا۔ (ص: ۸۷)

ایسی احادیث بیسیوں ہیں، جن کو قرآن و سنت کے علوم میں کافی مہارت کے بغیر انسان دیکھے گا تو لامحالہ غلط فہمیوں میں مبتلا ہوگا۔ اسی بناء پر علماء نے فرمایا ہے کہ جس شخص نے علم دین باقاعدہ حاصل نہ کیا ہو، اُسے قرآن و حدیث کا مطالعہ ماہر استاذ کی مدد کے بغیر نہیں کرنا چاہیے۔ (ص: ۹۱)

ہمارے فقہاء نے اس بات کی تصریح فرمائی ہے کہ عوام کو براہ راست قرآن و حدیث سے احکام شریعت معلوم کرنے کے بجائے علماء و فقہاء کی طرف رجوع کرنا چاہیے؛ بلکہ فقہاء نے تو یہاں تک فرمایا ہے کہ اگر کسی عام آدمی کو کوئی مفتی غلط فتویٰ دے دے تو اس کا گناہ فتویٰ دینے والے پر ہوگا، عام آدمی کو معذور سمجھا جائے گا؛ لیکن اگر عام آدمی کوئی حدیث دیکھ کر اس کا مطلب غلط سمجھے اور اس پر عمل کر لے، تو وہ معذور نہیں ہے؛ کیونکہ اس کا کام کسی مفتی کی طرف رجوع کرنا تھا، خود قرآن و سنت سے مسائل کا استنباط اس کا کام نہ تھا۔ (ص: ۹۲، ۹۳)

## (۲) تبصر عالم کی تقلید:

”تبصر عالم“ سے ہماری مراد ایسا شخص ہے جو اگرچہ رتبہ اجتہاد تک نہ پہنچا ہو؛ لیکن اسلامی علوم کو باقاعدہ ماہر اساتذہ سے حاصل کرنے کے بعد انہی علوم کی تدریس و تصنیف کی خدمت میں اکابر علماء کے زیر نگرانی عرصہ دراز تک مشغول رہا ہو، تفسیر، حدیث، فقہ اور ان کے اصول اسے مستحضر ہوں، اور وہ کسی مسئلے کی تحقیق میں اسلاف کے افادات سے بخوبی فائدہ اٹھا سکتا ہو، اور ان کے طرز تصنیف و استدلال کا مزاج شناس ہونے کی بناء پر ان کی صحیح مراد تک پہنچ سکتا ہو۔ حضرت شاہ ولی اللہ رحمہ اللہ علیہ ایسے شخص کو ”تبصر فی المذہب“ کے نام سے یاد کرتے ہیں۔ ایسا شخص بھی اگرچہ رتبہ اجتہاد تک نہ پہنچنے کی وجہ سے مقلد ہی ہوتا ہے؛ لیکن وہ اپنے مذہب کا مفتی بن سکتا ہے، ایسے شخص کی تقلید عوام کی تقلید سے کچھ امور میں مختلف ہوتی ہے۔ (ص: ۹۴، ۹۵)

ایک تبصر عالم کن شرائط کے ساتھ حدیث صحیح کی بنیاد پر اپنے امام مجتہد کے قول کو چھوڑ سکتا ہے؟ علمائے اصول فقہ کی کتب سے اُن شرائط کو ذکر کرنے کے بعد فرمایا کہ علمائے اصول کی مذکورہ بالا تصریحات کی روشنی میں ایک تبصر عالم اگر کسی مسئلے کے تمام پہلوؤں اور ان کے دلائل کا احاطہ کرنے کے بعد کم از کم اُس مسئلہ میں اجتہاد کے درجہ تک پہنچ گیا ہو (خواہ وہ پوری شریعت میں مجتہد نہ ہو) تو وہ یہ فیصلہ کر سکتا ہے کہ

میرے امام مجتہد کا مسلک فلاں حدیث صحیح کے خلاف ہے۔ ایسے موقع پر اس کے لیے ضروری ہوگا کہ وہ امام کے قول کو چھوڑ کر حدیث پر عمل کرے۔ (ص: ۱۰۴)

لیکن اس طرح جزوی طور پر اپنے امام سے اختلاف کرنے کے باوجود مجموعی طور پر اُسے مقلد ہی کہا اور سمجھا جاتا ہے؛ چنانچہ بہت سے فقہاء حنفیہ نے اسی بناء پر امام ابوحنیفہ کے قول کو ترک کر کے دوسرے ائمہ کے قول پر فتویٰ دیا ہے۔ (ص: ۱۰۷)

تنبیہ: البتہ یہ مسئلہ انتہائی نازک ہے؛ اس لیے اس میں نہایت احتیاط کی ضرورت ہے، اور ہر شخص کے لیے جائز نہیں ہے کہ وہ اپنے آپ کو تبصر علماء کی صف میں شمار کر کے اس منصب پر فائز ہو جائے، اور اُوپر جو شرائط بیان کی گئی ہیں اُن کی رعایت رکھے بغیر احکام شرعیہ میں تصرف شروع کر دے۔ (ص: ۱۰۸)

### (۳) مجتہد فی المذہب کی تقلید:

”مجتہد فی المذہب“ اُن حضرات کو کہتے ہیں جو استدلال و استنباط کے بنیادی اُصولوں میں کسی مجتہد مطلق کے طریقے کے پابند ہوتے ہیں؛ لیکن اُن اُصول و قواعد کے تحت جزوی مسائل کو براہ راست قرآن و سنت اور آثارِ صحابہ وغیرہ سے مستنبط کرنے کی اہلیت رکھتے ہیں؛ چنانچہ ایسے حضرات اپنے مجتہد مطلق سے بہت سے فروعی احکام میں اختلاف رکھتے ہیں، لیکن اُصول کے لحاظ سے اس کے مقلد کہلاتے ہیں۔ مثلاً: فقہ حنفی میں امام ابو یوسف اور امام محمد، فقہ شافعی میں امام مزنی اور امام ابو ثور، فقہ مالکی میں سحنون اور ابن القاسم، اور فقہ حنبلی میں ابراہیم الحربی اور ابو بکر الاثرم (رحمہم اللہ تعالیٰ)۔ لہذا مجتہد فی المذہب اُصول کے لحاظ سے مقلد اور فروع کے لحاظ سے مجتہد ہوتا ہے۔ (ص: ۱۰۸، ۱۰۹)

### (۴) مجتہد مطلق کی تقلید:

”مجتہد مطلق“ وہ شخص ہے جس میں تمام شرائط اجتہاد پائی جاتی ہوں اور وہ اپنے علم و فہم کے ذریعہ اُصول استدلال بھی خود قرآن و سنت سے وضع کرنے پر قادر ہو اور ان اُصول کے تحت تمام احکام شریعت کو قرآن کریم سے مستنبط بھی کر سکتا ہو، جیسے: امام ابوحنیفہ، امام شافعی، امام مالک اور امام احمد وغیرہ (رحمہم اللہ تعالیٰ)۔ یہ حضرات اگرچہ اُصول اور فروع دونوں میں مجتہد ہوتے ہیں؛ لیکن ایک طرح کی تقلید ان کو بھی کرنی پڑتی ہے، اور وہ اس طرح کہ جن مسائل میں قرآن کریم یا سنت صحیحہ میں کوئی تصریح نہیں ہوتی، وہاں

یہ حضرات اکثر و بیشتر اس بات کی کوشش کرتے ہیں کہ خالصتاً اپنی رائے اور قیاس سے فیصلہ کرنے کے بجائے صحابہ و تابعین میں سے کسی کا کوئی قول یا فعل مل جائے؛ چنانچہ اگر ایسا کوئی قول و فعل مل جاتا ہے تو یہ حضرات بھی اس کی تقلید کرتے ہیں۔ (ص: ۱۰۹، ۱۱۰)

تمام ائمہ مجتہدین نے اجتہاد کی شرائط کو پورا کر کے قرآن و حدیث کی صحیح مراد معلوم کرنے کی کوشش کی ہے؛ اس لیے سب کے مذاہب برحق ہیں، اور اگر کسی سے اجتہادی غلطی ہوئی ہے تو اللہ کے نزدیک وہ نہ صرف معاف ہے؛ بلکہ اپنی کوشش صرف کرنے کی وجہ سے مجتہد کو ثواب ہوگا، جس کی تصریح احادیث میں موجود ہے؛ البتہ ایک مقلد یہ اعتقاد رکھ سکتا ہے کہ میرے امام کا مسلک صحیح ہے؛ مگر اس میں خطا کا بھی احتمال ہے، اور دوسرے مذاہب میں ائمہ سے اجتہادی خطا ہوئی ہے؛ لیکن ان میں صحت کا بھی احتمال ہے۔ (ص: ۱۵۷)

### فرقہ ناجیہ اہل السنۃ والجماعۃ کی اتباع ہی میں نجات ہے:

امام ربانی حضرت مجدد الف ثانی رحمہ اللہ تعالیٰ (م ۱۰۲۴ھ) فرماتے ہیں کہ ”ان بزرگانِ دین کی اتباع کے بغیر نجات حاصل ہونا محال ہے، اور اگر بال برابر بھی ان کی مخالفت ہے تو خطرہ ہی خطرہ ہے، یہ بات صحیح کشف اور صریح الہام کے ساتھ بھی یقین کے درجہ کو پہنچ چکی ہے، اس میں کسی قسم کے اختلاف کا شبہ و گنجائش نہیں ہے۔“

پس اس شخص کے لیے خوشخبری ہے جس کو ان کی پیروی کی توفیق حاصل ہوئی اور ان کی تقلید سے مشرف ہوا اور اس شخص کے لیے ہلاکت ہے جس نے ان کی مخالفت کی اور ان سے منحرف ہو گیا اور ان کے اصولوں سے رُوگردانی کی اور ان کے گروہ سے نکل گیا۔ لہذا وہ لوگ خود بھی گمراہ ہوئے اور انھوں نے دوسروں کو بھی گمراہ کیا۔“ (مکتوبات حضرت مجدد الف ثانی: ۱/۱۹۱، دفتر اول، مکتوب: ۵۹)

دُعا ہے کہ اللہ تعالیٰ ہمیں حق کو سمجھنے اور اس کی اتباع کی توفیق بخشے، باطل کو باطل قرار دینے اور اس سے اجتناب کی ہمت عطا کرے، اور ہم آپس کی خانہ جنگیوں کے بجائے دین کے بلند مقاصد کے لیے اپنی زندگیاں خرچ کر سکیں، آمین ثم آمین۔



تحریر۔ مفتی منیب الرحمن

ملکدقاری محمد حنیف جالندھری

## اتحاد تنظیمات مدارس کے وفد کی وزیراعظم سے ملاقات

اتحاد تنظیمات مدارس پاکستان سے ملحق پانچوں تنظیمات کے سربراہان کی وزیراعظم جناب عمران خان کے ساتھ وزیراعظم سیکرٹریٹ میں ملاقات ہوئی۔ یہ ملاقات تقریباً 55 منٹ پر محیط تھی۔ وفد میں راقم الحروف (مفتی منیب الرحمن) کے علاوہ مولانا قاری محمد حنیف جالندھری، مولانا انوار الحق حقانی، صاحبزادہ محمد عبدالمصطفیٰ ہزاروی، مولانا قاضی نیاز حسین نقوی، مولانا عبدالمالک، ڈاکٹر عطاء الرحمن اور مولانا یاسین ظفر شامل تھے۔ اس سے پہلے ”نیشنل ٹاسک فورس فار ایجوکیشن“ کے اجلاس میں مجھے کراچی سے وڈیولنک پر شرکت کی دعوت دی گئی تھی۔ میں نے اُس میں جو موقف پیش کیا، اُس کی تفصیل ”دینی مدارس و جامعات کا مسئلہ“ کے عنوان سے روزنامہ دنیا میں اپنے 17 ستمبر 2018ء کے کالم میں لکھ چکا ہوں۔ 13 اکتوبر کے اجلاس میں حکومت کی طرف سے وزیر تعلیم جناب شفقت محمود، وزیر مذہبی امور صاحبزادہ ڈاکٹر نور الحق قادری، وزیر مملکت برائے داخلہ جناب شہر یار آفریدی اور وزیراعظم کے مشیر برائے سیاسی امور جناب نعیم الحق شامل تھے۔

ہم نے جناب عمران خان کو وزیراعظم اسلامی جمہوریہ پاکستان کے منصب پر فائز ہونے پر مبارکباد دی اور اُن سے کہا: آپ نے اپنی سیاسی مہم کے دوران عوام کو جو حسین خواب دکھائے ہیں اور عوام نے آپ سے جو بلند تر توقعات وابستہ کی ہیں، ہماری دعا ہے کہ آپ اس میں سرخرو ہوں، پاکستان کی فلاح اسی



میں ہے، کیونکہ اگر عوام کو ان خوابوں کی تعبیر نہ ملی تو آئندہ وہ تبدیلی کی نوید سننے والے کسی سیاسی رہنما پر بھروسہ کرنے میں تردد کریں گے۔

ہم نے جناب وزیراعظم کو بتایا کہ دینی مدارس کی پانچ تنظیمات ہیں: تنظیم المدارس اہل سنت پاکستان، وفاق المدارس العربیہ پاکستان، وفاق المدارس الشیعہ پاکستان، وفاق المدارس السلفیہ پاکستان اور رابطہ المدارس الاسلامیہ پاکستان۔ ان تنظیمات کا کوئی سیاسی ایجنڈا نہیں ہے، البتہ ان سے ملحق کسی ادارے کا سربراہ ذاتی حیثیت میں عملی سیاست میں حصہ لے سکتا ہے اور بعض حضرات سیاسی میدان میں موجود ہیں۔ تاہم حکومت وقت کی غلط پالیسیوں یا اقدامات پر گرفت کرنا، اصلاح کی غرض سے تنقید کرنا اور اچھی باتوں کی تحسین کرنا ہماری دینی ذمہ داری ہے اور ہم یہ فریضہ انجام دیتے رہیں گے۔ مزید یہ کہ آپ اپنے وزیر اطلاعات فواد چودھری پر پابندی عائد کریں کہ وہ حساس دینی موضوعات پر سیاسی تبصرے سے گریز کریں، ورنہ وہ آپ کے لیے اثاثہ بننے کی بجائے ناقابل برداشت بوجھ بن جائیں گے۔ سیاسی معاملات میں وہ اپنا شوق ضرور پورا کریں، لیکن دینی معاملات پر حکومت کی ترجمانی کی ذمہ داری آپ وزیر مذہبی امور ڈاکٹر نورالحق قادری کو دیں، کیونکہ وہ صاحب علم ہیں، مذہبی معاملات کی حساسیت کو بھی بخوبی جانتے ہیں اور اہل علم کے درمیان ان کا احترام بھی ہے۔

ہم نے ان سے کہا: بیرونی دباؤ کے تحت ماضی میں بھی حکومتیں دینی مدارس و جامعات کے مسئلے پر مذاکرات کا ڈول ڈالتی رہی ہیں، لیکن جنرل پرویز مشرف، پیپلز پارٹی اور مسلم لیگ ن تینوں ادوار میں مسئلہ حل نہ ہو سکا، ہر بار نتیجہ یہی برآمد ہوا:

قسمت کی خوبی دیکھیے ٹوٹی کہاں کمند  
دو چار ہاتھ جبکہ لب بام رہ گیا

اس کی وجہ یہ ہے کہ حکمران وقت گزاری کے لیے یہ کام کرتے ہیں، سیاسی عزم نہیں ہوتا اور بیوروکریسی آخر میں طے شدہ امور کی نفی کر دیتی ہے۔ جناب وزیراعظم نے کہا: میرے بیرون ملک بینکوں میں پیسے نہیں ہیں، مجھ پر کوئی بیرونی دباؤ نہیں ہے، میری اپنی خواہش ہے کہ دینی مدارس کے بچوں کا مسئلہ احسن طریقے سے حل ہو، کیونکہ یہ بھی قوم کے بچے ہیں اور اس ملک پر ان کا بھی حق ہے، ہمارے نزدیک

وزیراعظم کا یہ جذبہ قابل تحسین ہے۔

ہم نے کہا: ”ہم آپ کے جذبات کی قدر کرتے ہیں اور آپ سے گزارش ہے: ”نیشنل ٹاسک فورس فار ایجوکیشن“ کے تحت جس طرح اور ذیلی کمیٹیاں بنی ہیں، دینی مدارس و جامعات کے مسائل کا حل نکالنے کے لیے بھی ایک ذیلی کمیٹی بنائیں، جس میں ہماری پانچوں تنظیمات کا ایک ایک نمائندہ ہو اور حکومت کی طرف سے وزیر تعلیم جناب شفقت محمود، وزیر مذہبی امور صاحبزادہ ڈاکٹر نورالحق قادری، وزیر مملکت برائے داخلہ جناب شہر یار آفریدی اور فیڈرل بورڈ آف ایجوکیشن اور ہائر ایجوکیشن کمیشن کا ایک ایک نمائندہ شامل ہو۔ یہ کمیٹی با اختیار ہو، اسے آپ کی پوری تائید و حمایت حاصل ہو، بیوروکریسی کو ہدایت ہو کہ وہ رکاوٹیں ڈالنے کے بجائے رکاوٹوں کو دور کریں اور اس مسئلے کو حل کریں، وزیراعظم نے اس تجویز سے اتفاق کیا۔ ہمیں یقین ہے کہ اگر وزیراعظم کی ہدایات پر عمل کیا گیا تو مختصر عرصے میں اس مسئلے کا جامع اور قابل عمل حل نکل آئے گا۔ ہم نے کہا: ہر حکومت بار بار دینی مدارس و جامعات کو مرکزی دھارے میں لانے کی بات کرتی ہے، یہ ہم آپ صرف اتحاد تنظیمات مدارس پاکستان کے تعاون ہی سے سر کر سکتے ہیں، ہم سب مثبت سوچ کے حامل ہیں، لیکن کوئی بھی فیصلہ کرتے وقت ملک بھر میں پھیلے ہوئے دینی مدارس و جامعات کے وسائل اور استعداد (Capacity) کو بھی پیش نظر رکھنا ہوگا، ایک مرتبہ نیٹ ورک میں آنے کے بعد بہتری کی گنجائش ہمیشہ رہتی ہے۔

ہم نے کہا: آئے دن مدارس میں کسی نہ کسی ادارے یا ایجنسی کا نمائندہ چلا آتا ہے اور طرح طرح کے پرو فارمے تھما دیتا ہے، اس سلسلے کو موقوف کیا جائے اور آپ کی طرف سے ایک ہدایت نامہ (Directive) جاری ہو۔ ایجوکیشن ٹاسک فورس کی ”ذیلی کمیٹی برائے دینی مدارس و جامعات“ جب اتفاق رائے سے پالیسی طے کر لے گی اور ”ون ونڈو آپریشن“ کا میکانزم تیار ہو جائے گا، تو ادارے خود تمام مطلوبہ معلومات فراہم کر دیں گے، ہم پہلے ہی حکومتی نمائندوں کے ساتھ اتفاق رائے سے رجسٹریشن فارم مرتب کر چکے ہیں۔ ہم نے کہا: دینی اداروں سے تو سوال کیا جاتا ہے کہ پلاٹ آپ کے نام پر لیز ہے یا الاٹ شدہ ہے یا کیسے حاصل کیا، لیکن ملک بھر میں پھیلے ہوئے ہائی پروفائل انگلش میڈیم سکولوں، کالجوں اور یونیورسٹیوں سے کوئی جا کر یہ سوال نہیں کرتا۔ نوے فیصد ادارے رہائشی بنگلوں میں قائم ہیں، ان کو کمرھلائز بھی نہیں کیا گیا، لیکن چونکہ وہ با اثر لوگ ہیں، اس لیے کسی ایجنسی کا کارندہ ان کے گیٹ کے اندر داخل ہی

نہیں ہو سکتا، تو کیا غریب وامیر کے لیے معیارات ہمیشہ الگ رہیں گے، یہ وعید تو علامہ اقبال نے بہت پہلے سنادی تھی:

تقدیر کے قاضی کا یہ فتویٰ ہے ازل سے  
ہے جرمِ ضعیفی کی سزا، مرگِ مفاجات

جناب وزیراعظم نے وزیر مملکت برائے داخلہ جناب شہریار آفریدی کو ہدایت کی کہ اس مسئلہ کو حل کریں۔ انہوں نے کہا: میں اتحاد تنظیمات مدارس پاکستان کی قیادت کے ساتھ تفصیلی اجلاس منعقد کروں گا اور اس میں متعلقہ اداروں کے ذمہ داران کو بھی مدعو کروں گا تاکہ ان کے تحفظات بھی سامنے آئیں اور مسئلہ کا قابل عمل حل نکالا جائے، ہم نے اس سے اتفاق کیا۔

جناب وزیراعظم کے سامنے ملکی طلبہ کے داخلوں کا مسئلہ بھی پیش کیا گیا اور گزارش کی گئی کہ اس کے لیے بھی آئین و قانون کے دائرے میں رہتے ہوئے قابل عمل طریقہ کار وضع کیا جائے، انہوں نے اس پر بھی غور کرنے کا وعدہ فرمایا۔ پاکستان سے بھی طلبہ حصول تعلیم کے لیے بیرون ملک جاتے ہیں، اسی طرح بعض ممالک کے طلبہ ہماری یونیورسٹیوں میں حصول تعلیم کیلئے آتے ہیں، تو پھر مذہبی تعلیم کے ساتھ امتیازی برتاؤ نہیں ہونا چاہیے، تمام علماء نے اتفاق رائے سے جمعے کی چھٹی کا بھی مطالبہ کیا۔

ہم نے اُن سے کہا: آپ نے پاکستان میں دو تین نسلوں سے رہائش پذیر افغانی اور بنگالی باشندوں کو قومی شناختی کارڈ دینے کی بات کی، تو ہم نے آپ کی حمایت کی کہ انسانی اقدار اور اخوت اسلامی کا تقاضا یہی ہے، اگرچہ لبرل عناصر اس کے مخالف ہیں اور قوم پرست اس مسئلے پر منقسم ہیں۔ سینینٹ کی سٹینڈنگ کمیٹی کے چیئرمین کا بیان نظر سے گزرا کہ بجلی چوری کے بارے میں علماء سے فتویٰ لیا جائے، تو میں نے عرض کیا: یہ فتویٰ میں بہت پہلے جاری کر چکا ہوں، اخبارات میں بھی چھپ چکا ہے اور میرے فتاویٰ کے مجموعہ ”تفہیم المسائل“ میں موجود ہے، کیونکہ جب تک بنگ کا مسئلہ حل نہیں ہوگا، بجلی کے بحران پر پوری طرح قابو پایا نہیں جاسکے گا اور گشتی قرضوں کا لاتنا ہی سلسلہ جاری و ساری رہے گا۔ کم آمدنی والے طبقات کے لیے اگر ایک خاص سلیب تک محدود یونٹ مفت یا رعایتی شرح سے دینے ہیں، تو اس کی بھی بنگ ہونی چاہیے۔ اسی طرح کراچی ماسٹر پلان کے بارے میں بھی ہم نے وزیراعظم کے موقف کی حمایت کی۔ مولانا قاری محمد

حنیف جالندھری نے مدارس کے ان مسائل کا ذکر کیا: یوٹیلیٹی بلوں میں رعایت، رجسٹریشن میں رکاوٹ کا خاتمہ، کھالوں کے جمع کرنے پر پابندی، شیڈول بینکوں میں اکاؤنٹس کھولنے رکاوٹیں، علماء پر شیڈول فور کا اطلاق وغیرہ، وزیراعظم نے ان مسائل کی بابت فوری طور پر کوئی منفی یا مثبت ردِ عمل نہیں دیا۔

وزیراعظم جناب عمران خان کے ساتھ اجلاس نہایت خوشگوار ماحول میں منعقد ہوا، وہ کافی با اعتماد نظر آرہے تھے۔ بادی النظر میں ہم نے انہیں مثبت سوچ کا حامل پایا، اگر ان کے رفقاء کے کار اور اسٹیبلشمنٹ میں فیصلہ سازی کے مناسب پرفائز عناصر نے صدقِ دل سے ان کے ساتھ تعاون کیا، تو یہ توقع کرنے کی گنجائش موجود ہے کہ ان شاء اللہ العزیز مسائل کا حل نکل آئے گا۔

ہمیں بھی احساس ہے کہ ملک کا اصل مسئلہ اقتصادی ہے اور اس کا کوئی قابلِ عمل حل سامنے نہیں آیا، ضمنی بجٹ وقت گزاری کے سابق اقدامات کا چرہ ہے، ابھی کسی انقلابی تبدیلی کے آثار نمایاں نہیں ہیں۔ وزیراعظم کے مندرجہ ذیل اقدامات قابلِ تحسین ہیں: سیکرٹ فنڈ اور صوابدیدی فنڈ کا سلسلہ موقوف کیا جانا احسن اقدام ہے، لیکن ان اقدامات کو مستقبل میں رول بیک کرنے سے بچانے کے لیے قانون سازی کی ضرورت ہوگی، اس کی پارلیمنٹ کے دونوں ایوانوں سے منظوری لازمی ہے۔ لیکن سب کو معلوم ہے کہ ایوانِ بالا یعنی سینیٹ میں حکومت کو سادہ اکثریت بھی حاصل نہیں ہے۔ ہمیں جوہری تبدیلیوں کے حامل بعض اقدامات کے لیے سیاسی اور قومی اتفاقِ رائے کی ضرورت ہے، لیکن سرِ دست ہم سیاسی انتشار کے مرحلے سے گزر رہے ہیں، ان حالات میں نوابزادہ نصر اللہ خان جیسے کسی مدبرِ قائد کی ضرورت ہے جو باہم برسرِ پیکار سیاسی قائدین کو اتفاقِ رائے کی صورت پیدا کر کے ایک قومی ایجنڈے پر آمادہ کر سکے۔ مولانا عبدالملک نے کہا: پاکستان کو ریاستِ مدینہ کی نظیر بنانے کے دعوے کا تقاضا ہے کہ سود کا فوری خاتمہ کیا جائے۔

• • •

رپورٹ: عبدالودود ربانی

## جامعہ دارالتقویٰ کے خماسی امتحان کے نتائج کی تقریب

اس میں قطعاً دورائے نہیں ہیں کہ اسلامی مدارس دین کے قلعے اور اسلامی علوم کے سرچشمے ہیں ان کا بنیادی مقصد ایسے افراد تیار کرنا ہے جو ایک طرف اسلامی علوم کے ماہر، دینی کردار کے حامل اور فکری اعتبار سے صراطِ مستقیم پر گامزن ہوں، دوسری طرف وہ مسلمانوں کی دینی و اجتماعی قیادت کی صلاحیت سے بہرہ ور ہوں۔ بقول مفکر اسلام مولانا سید ابوالحسن علی ندویؒ کہ ”مدرسہ وہ جگہ ہے جہاں آدم گری اور مردم سازی کا کام ہوتا ہے جہاں دین کے داعی تیار ہوتے ہیں، وہ کارخانے ہیں جہاں قلب و نگاہ اور دماغ ڈھلتے ہیں، انسانی زندگی کی نگرانی ہوتی ہے“۔ مدرسہ کا تعلق کسی تقویم، تمدن، کسی عہد، کلچر اور زبان و ادب سے نہیں ہوتا بلکہ اس کا تعلق براہِ راست نبوت محمدی صلی اللہ علیہ وسلم سے ہوتا ہے جو عالمگیر اور زندہ و جاوید ہے۔“

جامعہ دارالتقویٰ بھی اسی سلسلے کی ایک کڑی ہے جو نصف صدی سے تشنگانِ علومِ نبویہ کی علمی پیاس بجھانے میں مصروف ہے۔ 1967ء سے قائم اس عظیم درسگاہ کی بنیاد حاجی گلزار محمد صاحب کے ہاتھوں جس اخلاص اور للہیت سے رکھی گئی اس کی برکت سے اس پودے نے مختصر وقت میں تناور درخت کی صورت اختیار کر لی اور اسے ایسا شرف قبولیت عطا ہوا کہ دیکھتے ہی دیکھتے ترقی کی منازل طے کرتے

ایک عظیم دینی درسگاہ کے طور پر علمی حلقوں میں مقام بلند پر جا پہنچا۔ تشنگان علوم نبویہ اس چشمہء علم و عرفان کی طرف ایسے کھینچے چلے آئے کہ آج الحمد للہ جامعہ کی 17 شاخوں میں 3000 سے زائد طلباء و طالبات زیر تعلیم ہیں۔

ایسا بہت کم ہوتا ہے کہ بچہ ایک ادارے میں داخل ہو اور اسی ادارے سے اعلیٰ تعلیم حاصل کر کے فارغ التحصیل ہو۔ جامعہ انہیں اداروں میں سے ایک ہے جہاں قاعدے سے لے کر تخصص تک کی تعلیم کا ایک ہی چھت تلے انتظام ہے۔ یہ ادارہ اول روز سے ہی تبلیغی و تربیتی بنیادوں پر قائم ہے اور ادارے میں تعلیم کے ساتھ ساتھ اصلاحی تربیت کا بھرپور اہتمام کیا جاتا ہے۔ جس کے لیے باقاعدہ تبلیغی اعمال کی ترتیب اور وقتاً فوقتاً اکابر علماء کرام کے اصلاحی بیانات جامعہ کی خصوصیات میں شامل ہیں۔ قاعدے سے لے کر تخصص تک کی تعلیم ایک ہی چھت تلے دستیاب ہونا کسی نعمت سے کم نہیں۔

اسی عظیم دینی درسگاہ کے خماسی امتحان کے نتائج اور تقسیم انعامات کی تقریب مورخہ 16 دسمبر بروز اتوار جامعہ دارالتقویٰ واقع جامع مسجد الہلال چو برجی لاہور میں منعقد ہوئی۔ جس میں ممتاز علمی و ادبی شخصیات شریک ہوئیں، یہ جامعہ ہذا اور اس سے ملحقہ بنین و بنات کی 17 شاخوں کے خماسی امتحان کے نتائج اور تقسیم انعامات کی تقریب تھی جس کے مہمان خصوصی ترجمان مدارس دینیہ، مؤل وفاق المدارس العربیہ پنجاب اور مہتمم جامعہ فاروقیہ راولپنڈی حضرت مولانا قاضی عبدالرشید صاحب تھے۔ جامعہ ہذا کے استاذ الحدیث حضرت مولانا نعیم الدین صاحب بھی خصوصی طور پر مدعو تھے۔

مدرسے کا نظم و ضبط دیدنی تھا۔ چاق و چوبند طلباء اور اساتذہ کی ایک جماعت مہمانوں کو خوش آمدید کہنے کے لئے مسجد کے مرکزی گیٹ پر موجود تھی۔ موٹر سائیکلوں اور گاڑیوں کی سلیقے سے پارکنگ کروانے کے لئے طلبہ کی ایک فعال جماعت موجود تھی جو ہاتھ میں ”تبلیغی سیکورٹی ڈنڈے“ تھامے بھاگ دوڑ کر رہی تھی۔ مسجد کے داخلی راستے پر جامعہ کے شعبہ نشر و اشاعت کی طرف سے ایک اسٹال بھی لگایا گیا تھا جہاں ادارہ ہذا کی مطبوعات اور جامعہ کا ترجمان ”ماہنامہ دارالتقویٰ“ دستیاب تھا، لوگوں کی بڑی تعداد اسٹال پر خریداری کرتی اور مطالعے میں مصروف نظر آئی

مسجد کا اندرونی و بیرونی حصہ طلباء اور مہمانوں سے کچا کھچ بھرا ہوا تھا۔ بعد ازاں لوگوں کی تعداد بڑھنے پر مسجد کی بالائی منزل کو بھی کھول دیا گیا۔ جامعہ کے زیر اہتمام چلنے والے ”التقویٰ بوائز ہائی سکول“ کے طلبہ و اساتذہ سمیت بنین و بنات کی تمام شاخوں کے اساتذہ، طلبہ اور ان کے والدین و سرپرست حضرات تقریب ہذا میں مدعو تھے۔

اس پروقار تقریب کی نقابت کے فرائض حسب روایت جامعہ کے سینئر استاذ حضرت مولانا مفتی اسامہ صاحب کے سپرد تھے جو اپنی پروقار شخصیت، خوبصورت انداز، شستہ و سلیس زبان اور ادبی و لسانی موشگافیوں سے وافر شناسی رکھنے کی بدولت اس منصب کے کیٹا اہل ہیں۔ بلاشبہ انہوں نے اس منصب کا خوب حق ادا کیا۔

ٹھیک 10 بجے تقریب کا آغاز تلاوت کلام پاک سے ہوا۔ تلاوت کلام پاک کی سعادت دورہ حدیث کے طالب علم دانیال ریاض نے حاصل کی۔ حضرت حاجی عبدالوہاب صاحب نور اللہ مرقدہ کے دیرینہ ساتھی صہیب احمد شاہ امتی نے ”محبت“ کے موضوع پر نظم پیش کی۔ بعد ازاں حضرت مفتی صاحب نے جامعہ ہذا کا مختصر تعارف پیش کرتے ہوئے کہا:

صفہ اسلام کا پہلا مدرسہ ہے جس کو ہمارے آقائے مدنی ﷺ نے قائم فرمایا اور اصحاب صفہ اس کے پہلے طالب علم تھے اور حضور پاک ﷺ ان کے پہلے معلم ہیں۔ جامعہ دارالتقویٰ صفہ کی درسگاہ سے بلند ہونے والی صدائے قال اللہ و قال الرسول کے اسی سلسلے کی ایک کڑی ہے جو نصف صدی سے تشنگان علوم نبویہ کی علمی پیاس بجھانے میں مصروف ہے۔ 1967ء سے قائم اس عظیم درسگاہ کی بنیاد حاجی گلزار محمد صاحب کے ہاتھوں جس اخلاص اور للہیت سے رکھی گئی اس کی برکت سے اس پودے نے مختصر وقت میں تناور درخت کی صورت اختیار کر لی اور اسے ایسا شرف قبولیت عطا ہوا کہ دیکھتے ہی دیکھتے ترقی کی منازل طے کرتے ایک عظیم دینی درسگاہ کے طور پر علمی حلقوں میں مقام بلند پر جا پہنچا۔ تشنگان علوم نبویہ اس چشمہ علم و عرفان کی طرف ایسے کھنچے چلے آئے کہ آج الحمد للہ جامعہ کی 17 شاخوں میں 3000 سے زائد طلباء و طالبات زیر تعلیم ہیں۔

دارالتقویٰ صرف تعلیمی ادارہ ہی نہیں بلکہ ایک علمی اور تبلیغی تحریک کا نام ہے۔ یہ ادارہ مسلکی تعصبات سے ہٹ کر قرآن و حدیث کے علوم اور ائمہ فقہاء کے افکار سے استفادہ کرنے کے ذریعے (کتاب و سنت کو ہی شریعت سمجھنے کے منہج پر) علم کی روشنی پھیلا رہا ہے۔ انہوں نے کہا کہ جامعہ کے قیام کا مقصد قرآن و حدیث کے علوم کی اشاعت، ائمہ فقہاء کے فقہ و اصول کا تعارف، مسلمان نوجوانوں کو اسلامی تہذیب سے آراستہ کرنا، زندگی کے تمام شعبوں میں ماہر علماء اور مفکرین تیار کرنا جو علیٰ وجہ البصیرت دعوت و تحقیق و تبلیغ کا کام کر سکیں۔

انہوں نے مزید کہا کہ: جامعہ اول روز سے ہی تبلیغی و تربیتی بنیادوں پر قائم ہے اور ادارے میں تعلیم کے ساتھ ساتھ اصلاحی تربیت کا بھرپور اہتمام کیا جاتا ہے۔ جس کے لیے باقاعدہ تبلیغی اعمال کی ترتیب اور وقتاً فوقتاً اکابر علماء کرام کے اصلاحی بیانات جامعہ کی خصوصیات میں شامل ہیں۔

اس کے بعد حضرت مولانا نعیم الدین صاحب کو گفتگو کی دعوت دی گئی۔ مولانا نے اپنے مخصوص دھیمے انداز میں مختصر مگر جامع گفتگو فرمائی جس کا خلاصہ آپ اگلے صفحات میں پڑھ سکیں گے۔ مولانا نعیم الدین صاحب کے بعد مہمان خصوصی قاضی عبدالرشید صاحب کو خطاب کی دعوت دی گئی۔ حضرت قاضی صاحب نے تفصیل سے گفتگو فرمائی جسے استفادہ عام کے لئے آئندہ صفحات میں شائع کیا جا رہا ہے۔ حضرت قاضی صاحب کے بیان کے بعد امتیازی درجات میں کامیاب ہوئے والے طلباء میں انعامات تقسیم کئے گئے جب کہ پردے میں موجود بنات کے انعامات ان کی معلمات کے ذریعے تقسیم کئے گئے۔ آخر میں ادارہ ہذا کے شیخ الحدیث حضرت مولانا عبدالقیوم نیازی صاحب کی دعا پر اس بابرکت تقریب کا اختتام ہوا۔





ضبط وترتیب: مولانا ذوالکفل

## التجائے محبت

حاجی عبدالوہاب صاحب نور اللہ مرقدہ کے دیرینہ ساتھی جناب صہیب احمد شاہ اُمتی جامعہ دارالتقویٰ کے نماسی امتحان کے نتائج اور تقسیم انعامات کی تقریب میں تشریف لائے۔ آپ ادیب اور شاعر ہیں۔ حاجی صاحب آپ کے حمدیہ و نعتیہ کلام کو براہ راست بھی اور ریکارڈ شدہ بھی بہت ذوق و شوق سے سُنتے۔ تقریب ہذا میں آپ نے ”محبت“ کے عنوان پر ایک خوبصورت کلام پیش کیا جسے قارئین کی نذر کیا جا رہا ہے۔

السلام علیکم ورحمۃ اللہ وبرکاتہ! غالباً ”یہ جمعرات ۱۸ اکتوبر ۲۰۱۸ کی بات ہے جب ڈاکٹر زہستہ تال میں حضرت حاجی عبدالوہاب صاحبؒ کی طرف سے حکم ملنے پر بندہ ملاقات کے لیے حاضر ہوا۔ حاجی صاحب نے ”اللہم الغفرلی وللغفونین والمؤمنات والمسلمین والمسلمات“ کو پڑھنے کی تاکید فرمائی۔ بندہ باوجود پابندی کے ازراہ عقیدت حاجی صاحب سے مُصافحہ پر بھی بے ساختہ مجبور ہو گیا۔ کیا معلوم تھا کہ حاجی صاحبؒ سے نصف صدی سے زائد عرصہ پر محیط شفقت و محبت کے سفر کا یہ آخری مُصافحہ ہے۔ اس ملاقات کے بعد بندہ پر شدت کے ساتھ یہ احساس مُنکشف ہوا کہ حاجی عبدالوہاب صاحب رح کی زندگی بھر دعوت الی اللہ کی تڑپ کے پس منظر میں اصل محرک اللہ سبحانہ و تعالیٰ، اُس کے حبیب صلی اللہ علیہ وآلہ وسلم اور اُن کی اُمت کے ساتھ بے پناہ محبت کا جذبہ تھا۔ شاید محبت کے اسی بے پناہ جذبہ کی وجہ سے اُن کے سادہ داعیائے ملفوظات دل میں اُترتے چلے جاتے تھے۔ حاجی صاحب بندہ کے حمدیہ/نعتیہ کلام کو کبھی بکھار براہ راست اور زیادہ تر ریکارڈ شدہ حمد و نعت کو بہت ذوق و شوق سے سُنے کا اہتمام فرماتے تھے۔ اور بندہ

کے اس ذوق کی بہت حوصلہ افزائی فرماتے اور دُعا دیتے تھے۔ حاجی صاحب سے آخری ملاقات کے بعد اُمت کے عمومی حالات کے پس منظر میں بندہ نے ”التجائے محبت“ کے عنوان سے ایک نیا کلام لکھنے اور پڑھنے کا ارادہ کیا اور حاجی صاحب کی تکمیل ذوق کے لیے اُن کے خُدام کی وساطت سے حسب روایت اُن کو سُنوانے کا بھی ارادہ تھا۔ کلام تو لکھ لیا، ریکارڈنگ ابھی باقی تھی لیکن اسی دوران نومبر میں حضرت حاجی صاحب خالق حقیقی سے جا ملے۔

”التجائے محبت“ پیش خدمت ہے۔

مجھے جان لیں گر فقیر محبت  
یا سمجھیں کہ میں ہوں شیر محبت  
سبق میں سناؤں محبت کا سب کو  
سجاؤں میں تکدم تفسیر محبت  
محبت محبت محبت محبت  
بہت ذکر ہوگا مکاں لامکاں میں  
معزز بنیں گے یہاں میں وہاں میں  
بکھریں گے جب ہم تاثیر محبت  
محبت محبت محبت محبت  
فنی موشگافی سے اُمت کٹے گی  
طفیل محبت کے اُمت جڑے گی  
نرم دل کو کر دے حمیر محبت  
محبت محبت محبت محبت  
کسی کو مسلمان کی دیکھیں نہیں ہم  
جو خوبی ہے کچھ انہیں دیکھیں نہیں ہم  
بصیرت سے دیکھیں بصیرت محبت

محبت محبت محبت محبت  
 محبت سے جھانکیں اگر اپنے دل میں  
 محبت ہم کو مل جائے اپنے ہی دل میں  
 محبت ہے تلاش لیکر محبت  
 محبت محبت محبت محبت  
 محبت کے زیر اثر مشوروں میں  
 کریں فکر کو مجتمع مشوروں میں  
 نہیں کیسے ہم سب سفیر محبت  
 محبت محبت محبت محبت  
 اگر دردمندوں کی آہ و فغاں ہو  
 جو شب درمیاں ہو تو رب مہرباں ہو  
 خدا پھر کرے گا امیر محبت  
 محبت محبت محبت محبت  
 نصیحت بھی کرتے ہیں پیر محبت  
 نہیں خود کو سمجھیں امیر محبت  
 لگے گا تبھی ہم کو تیر محبت  
 محبت محبت محبت محبت  
 نہیں گزارا بلند ہمتی سے  
 یہ ہے التجا مری ہر امتی سے  
 جگا لیں جگا لیں ہمیر محبت  
 محبت محبت محبت محبت

صہیب احمد شاہ امتی

• • •

تحریر: مفتی شعیب احمد

## خوش آمدیدی کلمات

جامعہ کے ہونہار طالب علم محمد احمد نے خماسی امتحان کے نتائج کی تقریب سعید میں اپنے مہمانان کا عربی زبان میں ایسے دل نشین انداز میں خیر مقدم کیا کہ سامعین کے دل موہ لئے۔ عربی متن کے ساتھ ترجمہ بھی قارئین کی نذر کیا جا رہا ہے۔

بسم اللہ الرحمن الرحیم

أَيُّهَا السَّادَةُ الْأَجَلَاءُ وَالضُّيُوفُ الْمُبَجَّلُونَ الْمَكْرُمُونَ!

نيابةً عن جميع المسؤولين لهذه الجامعة: ((جامعة دار التقوى))

وَأَسَاتِذَتِهَا وَطَلَبَتِهَا:

نُرَحِّبُ بِكُمْ جَمِيعًا، أَجْمَلُ تَرْحِيبٍ فِي ((جَامِعَتِنَا الْحَبِيبَةِ: جَامِعَةِ دَارِ

التَّقْوَى)) فَأَهْلًا وَسَهْلًا مَرَحَبًا وَنُحْنِيكُمْ بِأَطْيَبِ تَحِيَّةٍ مِنَ الْقَلْبِ،

فَالسَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

أَحْبَابُنَا! مَا أَجْمَلُ الدُّنْيَا بِكُمْ

لَا تَقْبَحِ الدُّنْيَا فِيهَا أَنْتُمْ

سَادَتُنَا الْكِرَام!

أريد أن ألقى أمام ساداتكم كلمة وجيزة عن جامعة دار التقوى ((جعلها  
الله كاسمها)) وعن خدماتها وأهدافها.

سادتنا الأعزاء!

إن هذه الأجواء المِعْطَرَة و الرياح الطيبة التي تمر بكم منذ ساعات و  
تنشط أذهانكم وتروح قلوبكم، إنها تفوح من بستان عامر يعرفها الناس بجامعة  
دار التقوى.

كان هذا البستان نواة غرست في هذه البقعة المباركة، و سقيت بماء  
الإخلاص والتضحية،

فلم يمر عليه زمن كبير حتى أصبحت اليوم شجرة طيبة أصلها ثابت و  
فرعها في السماء كانت الجامعة في بداية نشئتها مدرسة التحفيظ، ثم وفق الله  
أربابها وأعان أصحابها حتى أصبحت ماترونها وتشاهدون الآن فإنها انشعبت  
منها فروع تربو إلى سبعة عشر فرعاً، تستفيد من مناهلها مئات من عطشى العلم  
النبيوي ((على صاحبه ألف ألف تحية)) من أبناء الأمة وبناتها.

سادتي وأحبائي!

إن الجامعة ((بفضل الله و عونه)) لا تقصر جهدها على تعليم الحروف و  
تسويد النقوش فحسب بل إنها معهد علمي وتربوي.

من أهداف الجامعة بالنسبة إلى متخرجيها أن يكونوا جيلاً صالحاً ينفع  
الأمة، يحفظ دين الله الإسلام وينشرها في أقطار الأرض، مشارقها ومغاربها.

وكذلك لم تغمض الجامعة عينها عن مسؤولية قيادة المجتمع في علوم  
النسبة دراسة وخطابة وإفتاء وتأليف وتصنيفاً.

والفضل يرجع إلى الله سبحانه.

وهاهي ثمارها وأثارها بين أيديكم وأمام أعينكم..... وما بعد العيان

بیان.

سادتی الأعزة! ولكم أن تقولوا:

إن الجامعة حقا تضم الأفاضل الأخيار وتجمع أنواع الخير وتنشرها

فمن أراد تحفيظ كتاب الله العزيز فالأرجاء واسعة.

ومن شاء تزويد ابنه بالفنون المعاصرة فلا يجد باباً مغلقاً وطريقاً مسدوداً.

ومن رام التصلع بالعلوم الشرعية وفنونها فالأبواب مفتوحة.

ومن أعجبه تثقيف فلذة كبده وقرّة عينيه فعلى الرأس والعين.

ومن أهمه أن يتخصص في أهم العلوم ((الفقه وأصوله)) فأهلاً وسهلاً و

مرحباً.

فها هي! جامعتكم تنكفل بهذه المسؤوليات و توفر هذه التسهيلات

توفيراً.....

وأخيراً!

إن الجامعة تقدم شكراً جزيلاً إلى جميع الإخوة والأخوات الذين لهم

أدنى مساهمة في تسيير الجامعة إلى أهدافها من التدريس والتأليف والنشر و

التوزيع والإفتاء والتصنيف ومجهودات أخرى.

كما أنها تقدم تبجيلاً إلى جميع الأحبة الذين قاموا بتشجيع أرباب

الجامعة وإعانتهم ولو بدعوات صالحة.

تقبل الله جهدكم وشكر سعيكم وأجزل مثوبتكم وادخر كلها لكم في

الآخرة.... وجعل جامعنا هذه بستاناً ناضراً تعطر عبقاتها ربوع العلم إلى يوم

القيامة.... آمين بجاه سيد المرسلين صلى الله عليه وسلم وآله وصحبه وبارك

وسلم تسليماً والسلام عليكم ورحمة الله وبركاته.....

ترجمہ

میرے واجب الاطاعت، قابل صدا احترام اساتذہ کرام اور انتہائی معزز و مکرم مہمانان گرامی! ہم آپ حضرات کو جامعہ دارالتقویٰ کے تمام ارباب و اساتذہ اور طلبہ کی جانب سے انتہائی خوش آمدید اور تہ دل سے سلام عرض کرتے ہیں۔ السلام علیکم ورحمۃ اللہ وبرکاتہ

معزز سامعین کرام!

آج میں آپ حضرات کے روبرو ہمارے اس جامعہ کے حوالے سے اور اس کی خدمات و مقاصد کے حوالے سے چند کلمات پیش کرنا چاہوں گا۔

معزز مہمان گرامی! ہم بلاشبک و شبہ یہ بات کہہ سکتے ہیں کہ یہ معطر و پاکیزہ فضائیں اور یہ روح پرور مناظر جو آج آپ کے قلوب و اذہان کو فرحت و مسرت بخش رہے ہیں، بلاشبہ یہ سب اسی گلستان کا ثمرہ ہے جسے آج لوگ ”جامعہ دارالتقویٰ“ کے نام سے جانتے اور پہچانتے ہیں۔

یہ چمن و لالہ زار اپنے ابتدائی زمانہ میں ایک کلی کی مانند تھا جس نے اس مبارک جگہ میں اپنا سراٹھایا تھا اور پھر اس کو نیل کو اخلاص اور قربانی کا پانی لگایا گیا غرض دیکھتے ہی دیکھتے یہ ایک تناور درخت کی صورت اختیار کر گئی جس کی جڑوں نے جہاں زمین میں اپنی بنیادیں مضبوط کی ہوئی ہیں وہیں اس کی قد آور سرسبز شاخیں آسمانوں سے بغل گیر ہیں۔

جامعہ کی ابتدا حفظ کے مدرسہ سے ہوئی پھر بتدریج اللہ پاک کی توفیق و اعانت سے جامعہ کے ذمہ داران اس کی ترقی کے لئے کوشاں رہے۔ یہاں تک کہ آج کا وہ دن بھی آگیا کہ جامعہ اپنی پوری آب و تاب کے ساتھ ایک جہاں کو سیراب و فیض یاب کر رہا ہے۔

الحمد للہ جامعہ کی سترہ سے زائد شاخیں ہیں جہاں سے اس امت کے سینکڑوں بیٹے اور بیٹیاں اپنی علمی تشنگی سے جی بھر کر سیراب ہو رہے ہیں۔

معزز سامعین کرام! جہاں جامعہ کی مساعی اس کام میں صرف ہو رہی ہے کہ طلبہ و طالبات علم کو حروف و نقوش سے روشناس کروایا جائے وہیں جامعہ کی آغوش ان تشنگان علم نبوی کے لئے ایک علمی اور تربیتی گہوارہ بھی ہے۔ چنانچہ یہ بات جامعہ کے اولین مقاصد میں سے ہے کہ یہاں سے فضلاء کرام کی ایسی جماعت تیار کی جائے جو نہ صرف یہ کہ امت مسلمہ کو نفع پہنچائے بلکہ دین اسلام کو دنیا کے چپے چپے تک

پھیلائے کا ذریعہ بنے۔ چہار دانگ عالم میں دین اسلام کی نشر و اشاعت کا بیڑہ اٹھائے۔ ٹھیک اسی طرح ایک اسلامی معاشرہ درس و تدریس، فن و خطابت، افتاء و ارشاد، تصنیف و تالیف کے حوالے سے جن قائدانہ صلاحیتوں کا محتاج ہو سکتا تھا جامعہ نے اس کی اس ضرورت کا بھی مکمل بیڑہ اٹھایا بلکہ اپنی ذمہ داری میں مکمل طور پر عہدہ برآں ہوا ہے۔ اور یہ باغ و بہار جو آج آپ کے سامنے ہے الحمد للہ تعالیٰ سب اسی جدوجہد کا ثمرہ ہے۔

سو آفتاب آمد بردلیل آفتاب است

محترم مہمانانِ گرامی! اگر آپ یہ کہیں تو مبالغہ نہ ہوگا کہ اسی جامعہ میں جہاں ایک متمنی علم بے شمار سمتیں پاتا ہے وہیں عصری علوم حاصل کرنے کا خواہش مند شخص بھی کوئی دروازہ بند نہ پائے گا۔ ٹھیک اسی طرح علوم شرعیہ میں رسوخ کا طالب جہاں اس جامعہ کے درتپے واپاتا ہے وہیں جامعہ اس شخص کی خواہش کا بھی احترام کرتا نظر آئے گا جو اپنی جگر گوشہ کی دینی پختگی کے حوالے سے فکر مند ہے اور جس کو فقہ اور اصول فقہ میں تخصص کرنے کی دھن ہے تو جامعہ اس کو ”احل و سہل مرحبا“ کہتا ہوا نظر آئے گا۔

الحاصل! یہ آپ کا ہی جامعہ ہے جس نے ان تمام تر ذمہ داریوں کو پورا کرنے کا عہد کیا ہے اور پوری تندہی و خوش اسلوبی سے اس کی تکمیل و تعمیل میں کوشاں ہے۔

اور اخیر میں جامعہ اپنے ان تمام دینی بہن بھائیوں کا حد درجہ شکر گزار ہے جنہوں نے جامعہ کے کثیر مقاصد و اہداف کو حاصل کرنے میں کسی بھی قسم کا تعاون کیا ہے۔ اسی طرح اپنے ان تمام اعزہ و احباب کا بھی تہہ دل سے ممنون ہے جنہوں نے جامعہ کے ارباب حل و عقد کی حوصلہ افزائی فرمائی اور ان کی اعانت فرمائی اگرچہ وہ نیک دعاؤں کے ذریعے سے کیوں نہ ہو۔

اللہ رب العزت آپ حضرات کی کاوشوں اور کوششوں کو قبول فرما کر ان کا بہترین بدلہ آپ کو عطا فرمائے اور آخرت میں آپ کے لئے ذخیرہ خیر بنائے اور ہمارے اس جامعہ کو ایسا لہلہاتا گلزار بنائے جس کی پرکیف مہک سے تادم قیامت علم کے باغیچے معطر رہیں۔ آمین بجاہ النبی الکریم صلی اللہ علیہ وآلہ و صحبہ و بارک وسلم تسلیما۔ والسلام علیکم ورحمۃ اللہ وبرکاتہ

• • •



ضبط و تحریر: مولوی لائق احمد نعمانی

## حضرت مولانا نعیم الدین مدظلہ کا تقریب سے خطاب

خطبہ منسوخہ کے بعد

معزز علماء کرام، طلبہ عظام اور میرے محترم بھائیو اور دوستو! اللہ تعالیٰ نے جناب رسول اللہ صلی اللہ علیہ وسلم کو دنیا میں بھیجا، کیوں بھیجا، کیا مقاصد ہیں جن کو پورا کرنا تھا جو ابھی میں نے خطبہ میں آیت مبارکہ پڑھی ہے۔ ترجمہ: ہمارے پروردگار! ان میں ایک ایسا رسول بھی بھیجنا جو انہی میں سے ہو، جو ان کے سامنے تیری آیتوں کی تلاوت کرے، انہیں کتاب اور حکمت کی تعلیم دے اور ان کو پاکیزہ بنائے۔ اس میں انہی مقاصد کی طرف اشارہ کیا گیا ہے آپ کے آنے کے موٹے موٹے مقاصد تین بیان ہوئے ہیں۔

1۔ تلاوت آیت

2۔ تعلیم کتاب و حکمت

3۔ اور تزکیہ نفس

یہ جو تین مقاصد ہیں موٹے موٹے اور بڑے بڑے مقاصد ہیں اور مقاصد بھی بہت سارے ہیں۔ یہاں اللہ پاک نے انہیں کو ذکر کیا، ہمارے ہاں تلاوت آیت پر بھی زور ہے۔ ماشاء اللہ، تعلیم کتاب حکمت کا بھی خوب خوب اہتمام ہے۔ اگر ہمارے ہاں کمی ہے تو تزکیہ نفس کی کمی ہے۔ آپ غور کیجئے اللہ تعالیٰ نے

قرآن پاک میں حضور صلی اللہ علیہ وسلم کے بھیجنے کے جو مقاصد ہیں چار جگہ ذکر فرمائے ایک تو اسی آیت میں یہاں اللہ تعالیٰ نے تعلیم کتاب و حکمت کو مقدم کیا اور تزکیہ نفس کو بعد میں لیکن تین مقامات ایسے ہیں جہاں ہمیں نظر آتا ہے کہ اللہ تعالیٰ نے تزکیہ کو مقدم رکھا ہے۔

1۔ کَمَا أَرْسَلْنَا فِيكُمْ رَسُولًا مِّنكُمْ يَتْلُوا عَلَيْكُمْ آيَاتِنَا وَيُزَكِّيكُمْ وَيُعَلِّمُكُمُ

الْكِتَابَ وَالْحِكْمَةَ وَيُعَلِّمُكُم مَّا لَمْ تَكُونُوا تَعْلَمُونَ (151)

یہاں پر اللہ تعالیٰ نے تزکیہ کو تعلیم کتب و حکمت سے پہلے ذکر کیا۔

2۔ لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنْفُسِهِمْ يَتْلُوا عَلَيْهِمْ

آیتہ ویز کیہم ویعلمہم الکتب والحکمة

اس جگہ بھی اللہ پاک نے تزکیہ کو مقدم ذکر کیا۔

3۔ سورۃ جمعہ کے اندر بھی هو الذی بعث فی الامین رسولاً منهم یتلوا علیہم

ایتہ ویز کیہم ویعلمہم الکتب والحکمة

اللہ تعالیٰ نے ان مقامات میں تزکیہ کو پہلے رکھا اور تعلیم کتاب و حکمت کو بعد میں اس سے تزکیہ کی اہمیت معلوم ہو رہی ہے۔ آپ پڑھتے ہی ہیں کہ الفضل للمقدم پہلے آنے والے کی فضیلت ہے جس چیز کا ذکر پہلے ہوگا اللہ تعالیٰ کے ہاں اس کی اہمیت بھی ہوگی۔ اللہ تعالیٰ نے سورۃ والشمس وضحیٰ میں سات چیزوں کی قسم کھائی اور سات چیزوں کی قسم کھانے کے بعد فرمایا۔ قد افلح من زکھا وقد خاب من دسھا یقیناً کامیاب تو وہ ہوا جس نے اپنے آپ کو مزکی اور مصفی بنالیا ہو۔

وقد خاب۔۔ جس نے اپنے آپ کو گناہ کی دلدل میں ڈال دیا وہ ناکام اور نامراد ہو گیا۔

معلوم ہوا کہ اللہ پاک کے ہاں تزکیہ بیت ہی مقصود اور مطلوب چیز ہے۔ ہمارے ہاں تلاوت آیت بھی ہے، تعلیم کتاب و حکمت بھی اور سب کچھ ہے، ماشاء اللہ ہونا بھی چاہیے لیکن تزکیہ کی اہمیت کو سمجھنا اور اس کی طرف بھی ہمیں توجہ دینی چاہیے۔ تزکیہ کیا ہوتا ہے؟

تزکیہ کہتے ہیں ظاہر اور باطن کی صفائی اور پاکی کو، ہمارا ظاہر بھی صاف ہو اور باطن بھی پاک ہو۔

حضرت تھانویؒ نے بتلایا: تزکیہ میں دو چیزیں اہم ہیں:

## 1- اصلاح اعمال 2- اصلاح اخلاق

ہم نے تو سمجھ لیا کہ شاید تزکیہ تو اس چیز کا نام ہے کہ ضربیں لگالیں، مجاہدے کر لیں، ریاضتیں کر لیں یہ کر لیں وہ کر لیں وہ سب اپنی جگہ لیکن ان کے ساتھ ساتھ یہ دو چیزیں اہم ہیں۔ 1 اصلاح اعمال 2 اصلاح اخلاق جنہوں نے اصلاح اعمال بھی کر لیے اور اصلاح اخلاق بھی تو عند اللہ امید کی جاسکتی ہے کہ انہوں نے تزکیہ کا کام بھی کر لیا اور ہم لوگ جو دین پڑھ رہے ہیں تو اس دین کے پڑھنے کا مقصد بھی تو یہی ہے کہ ہمارے اعمال بھی درست ہو جائیں اور ہمارے اخلاق بھی۔

حضرت امام محمدؒ سے کسی نے پوچھا تھا کہ حضرت آپ نے ہر فن پر کتاب لکھی اور بڑی بڑی کتابیں لکھیں ہیں زہد کے معاملہ پر کوئی کتاب نہیں لکھی۔

فرمایا: کیوں تم نے میری بیوع پر لکھی ہوئی کتاب نہیں پڑھی؟ وہ زہد نہیں ہے تو اور کیا ہیں؟ اس کا مطلب یہ ہوا کہ معاملات میں، معاشرت میں، معیشت میں سب چیزوں میں ہمارے اصلاح اعمال اور اخلاق کی بات چلتی ہے۔

ہمارے اعمال جتنے اچھے ہوں گے اتنے ہی ہم دین کو پھیلانے والے بنے گے۔ ہماری پڑھائی کا مقصد حاصل ہوگا، ہمارے اخلاق جتنے اچھے ہوں گے ہماری وجہ سے دین کی اشاعت ہوگی، دین پھیلے گا، اگر خدا نخواستہ ہماری عملی لائن بگڑی ہے پڑھ تو رہے ہیں ہم بخاری شریف، مسلم شریف اعمال کی طرف کوئی رغبت نہیں ہے تو ہم دین کو پھیلانے والے نہیں بنے گے بلکہ دین کی اشاعت کو روکنے والے بن جائیں گے۔ چنانچہ دیکھنے میں آتا ہے کہ جن بچوں کے اخلاق اچھے ہوتے ہیں اعمال درست ہوتے ہیں وہ اپنے گھروں میں جب جاتے ہیں تو ماں باپ اور ان کے عزیز واقارب دیکھتے ہیں کہ یہ تو اتنے اچھے اعمال اور اخلاق والے ہیں تو وہ اوروں کو دکھاتے ہیں دیکھو ہمارے بچے دین پڑھ کر ماشاء اللہ ایسے بنے ہیں اس سے پھر دوسروں کو رغبت ہوتی ہے وہ اپنی اولاد کو مدارس کی طرف بھیجتے ہیں اور اگر خدا نخواستہ جو مدرسوں میں نہیں گئے وہ تو فجر میں اٹھ رہے ہوں مسجد جا رہے ہوں اور بخاری و مسلم پڑھنے والے وہ پڑے سو رہے ہوں

تو ماں باپ کہتے ہیں کہ تیرے سے اچھا تو وہی ہے مسجد جا رہا ہے نماز پڑھ رہا ہے تو نے کیا حاصل کیا! اور اگر اس کے اخلاق بھی اچھے نہ ہوئے اللہ تعالیٰ ہماری حفاظت فرمائے۔ ماں باپ کے ساتھ معاملات بھی اچھے نہیں پھر تو ماں باپ کہتے ہیں بھائی بس تو نے پڑھ کر جو دینا تھا دے دیا اب ہم یہ غلطی نہیں کریں گے کہ کسی اور کو مدرسے بھیجیں۔

بتائیے ہمارے اس طرز عمل سے دین کی اشاعت ہوئی یا دین کی اشاعت میں رکاوٹ ہوئی ہم نیک نامی کا ذریعہ بنے یا بدنامی کا باعث بنے۔ اس واسطے میرے عزیز طلبہ ہمارے لیے ضروری ہے کہ ہم تزکیہ نفس کی طرف توجہ دیں اور اس میں دو چیزیں نہایت اہم ہیں 1۔ اصلاح اعمال 2۔ اصلاح اخلاق جناب نبی کریم ﷺ کی زندگی دیکھیے شروع سے لے کر آخر تک چمکتی دھمکتی نظر آئے گی۔ حضور ﷺ کے اعمال کا حال تو یہ تھا کہ آپ سے کوئی عمل چھوٹا نہیں تھا۔ سفر ہو، حضر ہو، جنگ ہو، امن ہو، صحت ہو یا بیماری کی حالت کوئی عمل بھی نہیں رہتا تھا۔

نمازوں کا اہتمام اس قدر تھا کہ ہم تصور بھی نہیں کر سکتے۔ حضور ﷺ کو سارے کہتے ہیں کہ آپ رحمت للعالمین ہیں اس میں کوئی شک نہیں یقیناً آپ رحمت للعالمین ہیں لیکن اس کے باوجود آپ دیکھئے یہی بخاری مسلم کی روایتیں ہیں، ہمارے دورہ حدیث والے پڑھتے پڑھاتے ہوں گے۔ حضور ﷺ نے نماز کے اندر جماعت میں شریک نہ ہونے والے پر اس قدر غصہ کا اظہار کیا۔ فرمایا میرا جی چاہتا ہے کہ ایک جوان سے کہوں تم نماز پڑھاؤ اور اس سے کہوں لکڑیوں کے گھٹے جمع کرو اور جا کر ان کے گھروں کو آگ لگا دوں جو جماعت میں شریک نہیں ہوتے۔ چنانچہ ہمیں اپنی زندگی کا جائزہ لینا چاہیے کیا ہم جماعت میں شریک ہوتے ہیں۔ بہت سے ہمارے ساتھی معاف کرنا کسی پر کوئی اعتراض نہیں کروں میں بیٹھے رہتے ہیں۔ موبائل سے کھیلتے رہتے ہیں جماعت ہو رہی ہے ان کو پرواہی نہیں ہوتی۔ اس سے کیا ہمارے علم میں برکت ہوگی؟ ہرگز نہیں علم میں برکت تو تھی ہوگی جب آدمی علم کو حاصل کرنے کے ساتھ ساتھ اس پر عمل بھی کرے۔

فقہ حنفی کا ایک مسئلہ ہے کہ امام عالی مقام کی کوشش ہوتی ہے کہ وہ حتی الوسع اختلاف سے بچتے ہیں اس پہلو کو اس انداز سے لے لو، اس پہلو کو اس انداز سے لے لو تا کہ کسی کا کوئی اختلاف نہ رہے۔ اس کی موٹی سی

مثالیں نماز کے انداز بھی ہیں۔ ہمیں کہا گیا کہ ظہر کے آخری وقت میں اختلاف ہے۔ ہمارے ہاں مثل ثانی پر وقت ختم ہوتا ہے دیگر ائمہ کرام کے ہاں مثل اول پر۔

فقہ حنفیہ نے ہمیں یہ اصول دیا کہ مثل اول سے پہلے پہلے ظہر پڑھ لو جب اختلاف ظہر کے اخیر وقت میں ہو تو اس کا اشرعصر کے اول وقت میں بڑھ گیا علی اختلاف القولین۔ ہمیں سبق دیا گیا کہ ظہر کو تو مثل اول سے پہلے پہلے ادا کر لو جبکہ عصر کو مثل ثانی کے ختم ہونے کے بعد، تا کہ کسی امام کا اختلاف باقی نہ رہے امام صاحبؒ کے ہاں یہ احتیاطی پہلو تھا۔

اور ایسا کئی مقامات پر ہے دیکھو! اس طرح جماعت میں بھی ہے کہ آپ کو معلوم ہوگا کہ امام احمد بن حنبلؒ کے نزدیک اگر نماز تو پڑھی لیکن جماعت کے بغیر بلا کسی عذر کے تو اس کی نماز ہی نہ ہوگی ان کے ہاں جماعت کے ساتھ نماز پڑھنا فرض ہے۔ اب اس کی صورت یہی ہے کہ چند افراد کو اکٹھا کرے اور جماعت کے ساتھ نماز پڑھے ہمارے ہاں اگرچہ فرض تو نہیں ہے لیکن احتیاط کی وجہ سے کہا گیا کہ اس کو سنت مؤکدہ قریب بواجب سمجھو اور ضرور جماعت میں شریک ہو۔ سنت مؤکدہ اگر ہم چھوڑیں گے وہ بھی جو قریب الواجب ہو تو بتائیں گناہ گار ہوں گے یا نہیں۔ یہ نہ سمجھیں کہ سنت مؤکدہ ہی تو ہے بسا اوقات گناہ بڑھ جاتا ہے اس نظریہ کی وجہ سے، چنانچہ بغیر جماعت کے نماز پڑھنے پر آپ نے اس قدر ناراضگی کا اظہار فرمایا تو سوچیے جو نماز کو قضا کر دے گا اس پر حضور ﷺ کس قدر ناراض ہوں گے۔ آپ کو معلوم ہے کہ غزوہ خندق کے موقع پر حضور ﷺ کی چار نمازیں قضا ہو گئیں۔ غالباً حضور ﷺ کی زندگی کا یہ پہلا واقعہ تھا جس میں آپ ﷺ کی نمازیں قضا ہوئیں اس پر آپ ﷺ کو اس قدر شدید غصہ تھا کہ آپ ﷺ رحمت للعالمین ہونے کے باوجود زبان مبارک سے فرما رہے تھے۔ ”اللہ پاک ان کے گھروں اور قبروں کو آگ سے بڑھ دے انہوں نے میری نمازیں قضا کروادیں“

نماز کے قضا ہونے کی وجہ سے آپ ﷺ کو اس قدر غصہ، اتنے سخت ناراض کہ آپ ﷺ ایسی بدو دعا دے رہے ہیں حالانکہ حضور ﷺ تو ہمیں دعائیں سیکھا رہے ہیں عذاب قبر سے بچنے کیلئے یہ پڑھو، جہنم کے عذاب سے بچنے کے لیے یہ پڑھو۔

چنانچہ جو سرے سے نماز پڑھے ہی نہیں ان کو اپنے بارے میں سوچنا چاہیے۔ من ترک متعمداً

فقہ کفر

ہمارا اصول ہے کہ گناہ صغیرہ پر اصرار گناہ کبیرہ تک پہنچا دیتا ہے اور گناہ کبیرہ پر اصرار کفر تک پہنچا دیتا ہے یعنی نمازیں چھوڑے رکھے تو ہو سکتا ہے کہ کفر کی راہ پر چل پڑے۔ لہذا امام احمد بن حنبلؒ فرماتے ہیں کہ جو جان بوجھ کر نماز چھوڑ دے وہ کافر ہو گیا اور اس کی سزا قتل ہے۔ اللہ پاک ہمارے امام صاحبؒ کو جزائے خیر دے۔ انہوں نے ہم پر نرمی کی ہر معاملہ میں، انہوں نے نرم پہلو دیا ہمارے لیے کس قدر آسانیاں پیدا کیں۔

بہر حال میرے عزیز طلبہ میں تو بتا رہا تھا کہ تزکیہ نفس مقصود ہے مطلوب ہے تزکیہ نفس میں دو چیزیں اہم ہیں۔ اصلاح اعمال، اصلاح اخلاق۔

اور اعمال میں آپ جانتے ہیں کہ افضل ترین عمل وہ نماز ہے حضور ﷺ کی زندگی میں سب سے زیادہ جو عمل نظر آتا ہے وہ نماز ہے۔ یہی وجہ ہے کہ آپ ﷺ جب دنیا سے تشریف لے جا رہے تھے آپ ﷺ کو سب سے زیادہ فکر تھی تو نماز کی خیال رکھنا اور ہمیں بتا گئے کہ دیکھو قیامت کے دن اللہ کے حضور میں جب پیش ہوں گے تو وہاں پر سب سے پہلے جس عمل کا حساب و کتاب ہوگا وہ نماز ہے۔

ہم اپنے بزرگوں کا نام لے لے کر جیتے ہیں کبھی حضرت نانوتویؒ کا کبھی حضرت گنگوہیؒ، کبھی حضرت تھانویؒ اور کبھی حضرت مدنیؒ کا، ان کے واقعات سناتے ہیں ان کی زندگی کو دیکھتے تو ذرا ان کی زندگیوں میں ہمیں کیا ملتا ہے حضرت حکیم الاسلام حضرت قاری طیب صاحبؒ نے اپنے ایک رسالے میں حضرت حاجی امداد اللہ مہاجر مکیؒ کا جو ہمارے شیخ الشیوخ ہیں کے متعلق لکھا۔

حضرت حاجیؒ نے فرمایا: ”جب اللہ تعالیٰ سے ہماری ملاقات ہوگی تو اللہ پاک ہم سے پوچھیں گے کہ امداد اللہ کیا جانیے! تو ہم کہیں گے کہ اے اللہ! اپنے عرش کے نیچے ڈیڑھ گز جگہ دے دے تاکہ ہم نمازیں پڑھتے رہیں اور ہمیں حورو و قصور کچھ نہیں چاہیے۔ یہ تھے ہمارے بزرگ جن کو جنت میں جانے کے بعد بھی بس نماز ہی کی تڑپ ہوگی۔ ظاہر ہے کہ وہاں نماز تو ہوگی نہیں کیونکہ وہ دارالجماء ہے نہ کہ دارالعمل۔

اسی طرح سے ہمارے حضرت میاں جی نور محمد صاحبؒ یہ حاجی امداد اللہؒ کے شیخ تھے اور براہ راست

حضرت سید احمد شہیدؒ سے خلافت بھی حاصل تھی۔ لیکن اپنے آپ کو چھپایا ہوا تھا۔ مکتب میں بچوں کو قرآن پاک پڑھاتے تھے نمازوں کا یہ حال تھا کہ 30 برس کے عرصے میں کبھی جماعت سے تکبیر تحریمہ نہیں رہی۔ دارالعلوم دیوبند کی تحریک کے اصل محرک حاجی سید عابد حسین صاحبؒ تھے۔ اللہ سے دعا کیا کرتے تھے کہ اے اللہ دین کی بقاء کا ہندوستان میں ذریعہ بنادے۔ اللہ پاک نے ان کی دعا قبول فرمائی اور دارالعلوم دیوبند بن گیا۔ دارالعلوم دیوبند کا فیض ہے کہ آج ہم یہاں بیٹھے ہیں۔ انہی اساتذہ سے علوم حاصل کر رہے ہیں جو دارالعلوم کے فیض یافتہ ہیں۔ حضرت حاجی صاحبؒ کو ایک دفعہ دیکھا گیا کہ آپ نہایت غمگین اور پریشان بیٹھے ہیں۔ کسی نے پوچھا تو فرمایا: آج میری 23 برس کے بعد تکبیر تحریمہ رہ گئی ہے۔

یہ واقعات میں ایسے ہی نہیں سن رہا بلکہ علمائے حق اور ان کے مجاہدانہ کارنامے کتابوں میں موجود ہیں۔ اسی طرح حضرت عبدالرشید گنگوہیؒ کے متعلق آتا ہے ان کے شیخ حضرت حاجی امداد اللہ فرمایا کرتے تھے کہ یہ تو قدرت کی طرف سے الٹ ہو گیا کہ میں ان کا شیخ اور یہ میرے مرید۔ ہونا تو یہ چاہیے تھا کہ میں ان کا مرید اور یہ میرے شیخ ہوتے۔

دارالعلوم دیوبند کے پاس ایک مسجد جو چھتہ کے نام سے مشہور ہے میں اجلاس ہو رہا تھا، نماز کا وقت ہوا تو حضرت وضو کے لیے تشریف لے گئے، آئے تو دیکھا جماعت کھڑی ہے۔ حضرت مولانا یعقوب نانوتویؒ نے جماعت کھڑی کر دی تھی، حضرت کو دیکھا گیا، حضرت نماز کے بعد انتہائی پریشان حضرت سے پوچھا گیا تو فرمایا بھائی پریشان نہ ہوں تو اور کیا کروں، آج 22 برس بعد تکبیر اولیٰ رہ گئی۔ یہ حضرات تکبیر تحریمہ رہ جانے پر اس قدر غمگین اور پریشان ہوتے تھے۔ اب قاضی عبدالرشید صاحب تشریف لے آئے ہیں تو زندگی بخیر رہی تو انشاء اللہ آئندہ۔

آب آمد تیمم بر خاست

جب پانی مل جائے تو تیمم ختم ہو جائے۔



## بانی تبلیغی جماعت مولانا محمد الیاسؒ کا اتحاد و اتفاق پر زور

”کرنال“ (ایک موضوع کا نام ہے اس) کے بارے میں فرمایا کہ (وہاں) جماعتیں جائیں اور نواب لوگوں میں مصالحت کرا دیں، لیکن اصل مصالحت جو ہے وہ اللہ کے امروں کو دنیا میں پھیلانا ہے اب اس ترتیب سے اللہ کے امروں کو زندہ کرنے میں دنیا میں پھیل جاؤ اور تفریق (و اختلاف) کو مٹاؤ۔ اپنے حقوق کو لینا اور اس میں مارا جانا جو ہے اس سے شہادت کا ثواب ملتا ہے لیکن دین کے واسطے اگر (اپنے ذاتی) حق کو چھوڑ دیوے تو فی کھجور اُحد پہاڑ سونا خرچ کرنے کا اجر ملتا ہے۔ آپس میں مصالحتیں کراؤ! اس طرح طاقتیں جمع ہوتی چلی جائیں گی، اور کفر میں حق کو پھیلانے کی وجہ سے کفر میں تفریق پڑتی چلی جاوے گی یہاں تک کہ شیرازہ ٹوٹ پھوٹ جائے گا، اور اسلام کی طاقت حق پھیلانے کی وجہ سے بڑھ جائے گی۔ (ارشادات و مکتوبات ص ۸۴ ملفوظ نمبر ۸۵)

فائدہ: کرنال جہاں روساء اور نواب لوگ بھی رہتے ہیں، دین سے دوری اور آپسی اختلافات کا شکار ہیں، حضرتؒ نے اپنے تبلیغی احباب کو جو سمجھ دار اور باصلاحیت ہوں ان کے متعلق فرمایا کہ ایسے لوگوں کی جماعتیں وہاں بھیجی جائیں جو ان کے درمیان مصالحت کرائیں، آپسی اختلافات اور رنجشوں کو ختم کر کے اتحاد و اتفاق قائم کرائیں یہ بھی ایک اہم کام ہے جو صدقہ اور نفل سے بڑھ کر ہے، اور رسول اللہ ﷺ نے بھی یہ کام کئے ہیں، آپ مختلف موقعوں پر مختلف خاندانوں میں صلح کرانے کے لئے تشریف لے گئے تھے، یہ نبیوں والا کام ہے اس لئے حضرتؒ نے اپنے احباب کو متوجہ فرمایا کہ اس کام کی طرف بھی توجہ کریں اور جو اس کے اہل ہوں وہ اس کام



کو جماعتی طور پر انجام دیں، یعنی اللہ کے بندوں کے درمیان مصالحت کی کوشش کریں۔

اس کے ساتھ ہی حضرت مولانا محمد الیاس صاحبؒ نے دعوت الی اللہ کی طرف توجہ دلائی کہ ایک تو بندوں کے درمیان مصالحت کرانا ہے، اس کے ساتھ ہی اللہ اور اس کے بندوں کے درمیان مصالحت کرانا ہے، مصالحت یہ مجازی معنی میں استعمال کیا ہے، مطلب یہ ہے کہ جو اللہ کے بندے اللہ کی نافرمانی پر تلے ہوئے ہیں، گویا اللہ سے بغاوت کر رکھی ہے، ایسے باغی اور نافرمان بندوں کو اللہ کی طرف متوجہ کرنا ہے، ٹوٹے ہوئے رشتہ کو جوڑنا ہے اللہ کے دین کی طرف کھینچ کر لانا ہے بس یہی اللہ سے مصالحت ہے۔

خلاصہ یہ کہ ہم کو اپنی اس دعوت و تبلیغ کے ذریعہ اس بات کی کوشش کرنا چاہئے کہ مخلوق میں سے ایک دوسرے کے حقوق پہچاننے اور ان کے ادا کرنے کا اہتمام ہو، اسی طرح اللہ رب العلمین کے بھی حقوق پہچاننے اور ان کے ادا کرنے کی فکر ہو، یہی ہمارے اس کام کا مقصد ہے۔

اور یہ کام ہوگا کیسے؟ محض اپنی رائے سے نہیں بلکہ اللہ کے اوامر اور اس کے احکام کے ذریعہ یعنی قرآن و حدیث کی روشنی میں جس طرح اللہ کے نبی ﷺ نے اس کام کو کرنے کو فرمایا ہے اسی طرح کرنا ہے، اور اس طرح اللہ کے سارے اوامر اور احکام شرعیہ کو زندہ کرنا ہے، اور اس کام کے نتیجہ میں بالفرض اگر ہمارا کچھ نقصان بھی ہو جائے یا ہمارا حق فوت ہو جائے تو احد پہاڑ کے برابر سونا صدقہ کرنے کا ثواب ملے گا، اتحاد و اتفاق کی جب اس طرح کوشش کی جائے تو مسلمان متحد ہو کر مضبوط ہو جائیں گے اور کفر کی طاقت کمزور ہوتی چلی جائے گی، کافر کمزور اور مغلوب ہو جائیں گے اور اسلام کا غلبہ ہوگا، یہ ہے غلبہ اسلام کی صورت کہ باہم اتحاد و اتفاق کی کوشش کی جائے۔

فائدہ: اتحاد و اتفاق کے موضوع پر حضرت تھانویؒ کے افادات پر مشتمل ”امت کے باہمی اختلافات اور ان کا حل“ اس مقصد کے لیے نہایت مفید اور جامع ہیں۔ ابھی غیر مطبوعہ ہے اللہ تعالیٰ جلد اس کی طباعت کا انتظام فرمادے، اسی طرح اس موضوع سے متعلق مولانا صدیق احمد صاحب باندوئیؒ کے مضامین و مکتوبات کا مجموعہ اسی نام سے شائع ہو چکا ہے، اختلاف کو مٹانے اور اتحاد و اتفاق کو قائم کرنے کے لیے اس کا مطالعہ بھی ان شاء اللہ مفید ہوگا۔

• • •

## آپ کے مسائل کا حل

### آڑھتیوں کا آپس میں پیسوں کے قرض کا لین دین

منڈی میں موجود آڑھتی حضرات ایک دوسرے سے پیسے قرض بھی لیتے ہیں۔ اگر کسی آڑھتی کو پیسوں کی ضرورت پڑے تو وہ خود یا اپنے کسی منشی کو دوسرے کے پاس قرض لینے کے لیے بھیج دیتا ہے۔ بعض آڑھتیوں نے اپنے منشیوں کو اس بات کا اختیار بھی دے رکھا ہے کہ جب ضرورت پڑے تو دوسرے سے قرض لے لیں۔ دوسرے آڑھتیوں کو بھی پتہ ہوتا ہے کہ فلاں آڑھتی نے اپنے منشی کو قرض لینے کی اجازت دی ہوئی ہے اس لیے وہ بھی بلا خطر قرض دے دیتے ہیں۔ آڑھتیوں کے درمیان چلنے والے اس قرض کی واپسی کی کوئی متعین مدت طے نہیں کی جاتی بلکہ جب قرض خواہ آڑھتی کو ضرورت پڑتی ہے اور وہ مطالبہ کرتا ہے تو اسے دے دیا جاتا ہے۔ کیا قرض کے معاملے کا مذکورہ طریقہ درست ہے؟

جواب:

سوال میں مذکورہ طریقہ کے مطابق آڑھتیوں کا آپس میں قرض کا لین دین شرعاً درست ہے بشرطیکہ اس قرض پر کوئی اضافی رقم نہ لی جائے کیونکہ قرض کی ادائیگی کے لئے کوئی خاص تاریخ یا دن مقرر کرنا اگرچہ فی نفسہ درست ہے لیکن وہ مدت شرعاً لازم نہیں ہوتی بلکہ قرض دینے والا جب چاہے رقم کی واپسی کا مطالبہ کر سکتا ہے۔

### لے پالک کا وراثت میں حصہ

ایک مسئلے کے بارے میں دریافت کرنا تھا۔ زید نے ایک بچے عمر کو متبنیٰ بنایا اور گود لیا، اور باقی اولاد

کی مانند اس کی پرورش کی۔ زید کی وفات کے بعد زید کی حقیقی اولاد نے عمرو کو وراثتی جائیداد میں سے حصہ دینے سے انکار کر دیا، اور یہ موقف اپنایا کہ عمرو لے پا لک ہے، اور حقیقی بیٹا نہیں، اس لیے وہ وارث نہیں۔ جبکہ عمرو کا کہنا ہے کہ مجھے لے پا لک بنایا گیا، اس لیے میں بھی وراثت میں حصے دار ہوں۔ اس بارے میں شرعی حکم کی وضاحت فرمائیں کہ عمرو شریعت کی رو سے جائیداد میں حصے دار ہے یا نہیں؟

جواب:

شریعت کی رو سے لے پا لک کا وراثت میں حصہ نہیں ہوتا۔

### جینز پینٹ میں نماز پڑھنے کا حکم

جینز کی پینٹ پہن کر نماز پڑھنے کا کیا حکم ہے؟ کیا جینز کی پینٹ پہن کر نماز ہو جاتی ہے؟

جواب:

جینز کی پینٹ پہن کر نماز ہو جاتی ہے۔ البتہ مکروہ ہوتی ہے۔ کیونکہ ایسا چست لباس پہننا کہ جس میں اعضائے مستورہ کی ساخت اور ان کا حجم معلوم ہوتا ہو، جائز نہیں۔ آج کل جینز کی پینٹ بھی چونکہ اتنی چست ہوتی ہے کہ اس میں اعضاء کی ساخت اور بناوٹ معلوم ہوتی ہے، اس لیے ایسی پینٹ پہننا بھی جائز نہیں۔ اور ایسا لباس پہن کر نماز پڑھنا کہ جس کا پہننا شرعاً جائز نہ ہو، مکروہ ہے۔ جیسا کہ تصویر والے کپڑے پہن کر نماز پڑھنے کو فقہائے کرام نے مکروہ لکھا ہے۔ لہذا آج کل جینز کی پینٹ پہن کر نماز پڑھنا مکروہ ہے۔

### جہیز کی شرعی حیثیت

کیا فرماتے ہیں علمائے کرام اس مسئلہ کے بارے میں کہ بچی کو جہیز دینا کیسا ہے؟ اور کیا اس کی ترغیب بھی وارد ہوئی ہے؟ اور نہ دینے والے کو ملامت کرنا کیسا ہے؟

جواب:

ہمارے معاشرے میں جہیز کے بارے میں افراط و تفریط سے کام لیا جا رہا ہے۔ بعض لوگ تو ایسے ہیں کہ جو جہیز کو محض ایک ہندوانہ رسم کہتے ہیں اور بہت زور شور سے تحریر و تقریراً جہیز دینے کی سرے سے ہی نفی کرتے ہیں۔ جبکہ دوسری طرف جہیز کو اتنا ضروری سمجھ لیا گیا ہے کہ جب تک جہیز کا انتظام نہ ہو، اس وقت تک بچی کی شادی ہی نہیں کی جاتی۔ بلکہ لڑکے والے بھی ایسا رشتہ لینے کے لیے عام طور سے تیار نہیں

ہوتے۔ جب تک کہ لڑکی والوں کی طرف سے ایک معتد بہ جہیز ملنے کی توقع نہ ہو۔ بلکہ بعض خاندان اور قوموں میں تو بعض چیزیں لڑکے والوں کی طرف سے صراحتاً کہہ کر مانگی جاتی ہیں۔

پھر عام طور سے جہیز محض ناموری، شہرت اور پابندی رسم کی نیت سے دیا جاتا ہے اور اس میں اپنی استطاعت کا بھی لوگ خیال نہیں رکھتے۔ بلکہ بعض اوقات قرضے لے کر جہیز کا انتظام کرتے ہیں، اور جب تک استطاعت نہ ہو شادی کو مؤخر کرتے رہتے ہیں۔ نیز لڑکی والے جہیز دے کر یہ سمجھتے ہیں کہ اب اس لڑکی کا وراثت میں کچھ حق نہیں۔ اور اسے وراثت سے محروم کرتے ہیں۔

جہیز درحقیقت اپنی بچی کے ساتھ حسن سلوک و احسان کا ایک معاملہ ہے، خود نبی کریم ﷺ سے اپنی بیٹی حضرت فاطمہ رضی اللہ عنہا کو جہیز دینا ثابت ہے۔ چنانچہ آپ ﷺ نے حضرت فاطمہ رضی اللہ عنہا کو جہیز میں ایک چادر اور ایک تکیہ جس میں اذخر کے پتے بھرے ہوتے تھے اور ایک مشکیزہ اور دو چکیاں اور دو منگے دیے۔ لہذا جہیز سے متعلق ہمارے دور میں جو افراط و تفریط ہے، اس سے بچتے ہوئے اپنی استطاعت کے مطابق ضرورت کی کچھ چیزیں جہیز میں دیدی جائیں تو اس میں کچھ حرج نہیں۔ بلکہ اولاد کے ساتھ حسن سلوک کی وجہ سے یہ ایک مستحسن امر بھی ہے۔ اور اس کی اسی حد تک ترغیب بھی دی جاسکتی ہے۔ کیونکہ یہ درحقیقت اپنی اولاد کے ساتھ حسن سلوک کی ترغیب ہے۔ چنانچہ بہشتی زیور (473 چھٹا حصہ) میں ہے:

”اور ہر چند دونوں امر (بری اور جہیز) اصل میں جائز بلکہ بہتر و مستحسن تھے کیونکہ بری یا ساقچ حقیقت میں دولہا یا دولہا والوں کی طرف سے دولہن یا دولہن والوں کو ہدیہ ہے اور جہیز حقیقت میں اپنی اولاد کے ساتھ سلوک و احسان ہے۔ مگر جس طور سے اس کا رواج ہے، اس میں طرح طرح کی خرابیاں ہو گئی ہیں۔ جن کا خلاصہ یہ ہے کہ اب نہ ہدیہ مقصود رہا نہ سلوک و احسان محض ناموری و شہرت اور پابندی رسم کی نیت سے کیا جاتا ہے۔ یہی وجہ ہے کہ بری و جہیز دونوں کا اعلان ہوتا ہے یعنی دکھلا کر شہرت دیکر دیتے ہیں، بری بھی بڑی دھوم دھام اور تکلف سے دی جاتی ہے اور اس کی چیزیں بھی خاص مقرر ہیں۔ برتن بھی خاص طرح کے ضروری سمجھے جاتے ہیں اس کا عام طور پر نظارہ بھی ہوتا ہے، موقع معین ہوتا ہے اگر ہدیہ مقصود ہوتا تو معمولی طور پر جب میسر آتا اور جو میسر آتا بلا پابندی کسی رسم کے اور بلا اعلان کے محض محبت سے بھیج دیا کرتے، اسی طرح جہیز کا اسباب بھی خاص خاص مقرر ہے کہ فلاں فلاں چیز ضروری ہو اور تمام برادری اور بعض جگہ صرف اپنا کنبہ اور گھر والے اس کو دیکھیں اور دن بھی وہی خاص ہو اگر صلہ رحمی یعنی سلوک و احسان مقصود ہوتا

تو معمولی طور پر جو میسر آتا اور جب میسر آتا دیدتے۔ اسی طرح ہدیہ اور صلہ رحمی کے لیے کوئی شخص قرض کا بار نہیں اٹھاتا لیکن ان دونوں رسموں کو پورا کرنے کو اکثر اوقات قرض دار بھی ہوتے ہیں گو سود ہی دینا پڑے۔“

### کپڑے تبدیل کرنے سے وضو نہیں ٹوٹتا

سوال۔ کپڑے تبدیل کرنے سے وضو ٹوٹ جاتا ہے یا باقی رہتا ہے؟  
جواب: کپڑے تبدیل کرنے سے وضو نہیں ٹوٹتا۔

### وضو میں استیجاب اور تقاطر

وضو کرتے ہوئے کئی دفعہ یہ صورت حال پیش آ جاتی ہے کہ آپ نے ہاتھ پاؤں منہ وغیرہ دھولیا اور صرف پاؤں رہتے ہیں، لیکن وضو ٹوٹ گیا اب دوبارہ وضو شروع کیا۔ سوال یہ ہے کہ دوبارہ وضو کرتے ہوئے اعضاء تو پہلے سے گیلے ہوتے ہیں۔ اس صورت میں وضو کی صحت کے لیے تمام اعضاء کو بالاستیجاب دوبارہ دھونا پڑھے گا یا دوبارہ اعضاء پر اتنا پانی ڈال دینا کافی ہے جس سے تقاطر تحقق ہو جائے؟

جواب:

اس صورت میں پورے اعضاء کو تقاطر کے ساتھ ایک دفعہ دھونا فرض ہے۔ کیونکہ شریعت میں وضو کی تعریف یوں کی گئی "غسل الأعضاء الثلاثة و مسح الرأس". اور جب اعضاء دھونے میں استیجاب و تقاطر نہ پائے جائیں تو وضو کی مندرجہ بالا حقیقت نہیں پائی جائیگی۔ لہذا تینوں اعضاء کو دوبارہ اس طرح دھویا جائے کہ پورے عضو کو پانی پہنچ جائے اور ٹپک بھی جائے۔

### غیر تقسیم شدہ میراث میں زکوٰۃ

3۔ نوٹ: اس بات کو تقریباً 18 سال کا عرصہ اور لڑکے کو فوت ہوئے 8 سال کا عرصہ گزر چکا ہے۔ اور اس مال پر اس عرصے میں زکوٰۃ بھی ادا نہیں کی گئی ہے اس سلسلے میں کیا لائحہ عمل اختیار ہو یا وہ تقسیم کے بعد وارثین پر لاگو ہوگی یا اس مال سے ادا کی جائے؟ بعد از تقسیم۔  
جواب: مذکورہ صورت میں گزشتہ سالوں کی زکوٰۃ واجب نہیں۔



حکیم الامت مولانا اشرف علی تھانویؒ

## اعمالِ قرآنی

حکیم الامت حضرت مولانا اشرف علی تھانویؒ نے قرآن مجید میں بیان کی گئی انبیاء کرام کی دعاؤں، پریشانیوں کے حل کے لئے قرآنی وظائف اور ہمہ اقسام روحانی و جسمانی امراض سے شفا یابی کے لئے کلام اللہ میں بیان کئے گئے نسخہ جات کو یکجا کر کے ایک کتاب ”اعمالِ قرآنی“ کے نام سے مرتب کی تھی جس میں مصیبت زدہ عوام اور پریشان حال افراد کے دکھوں اور مصیبتوں کا قرآن مجید کی روشنی میں حل موجود ہے۔ آپ بھی کامل یقین کے ساتھ ان پر عمل کر کے اپنی پریشانیوں سے چھٹکارا پاسکتے ہیں۔

آنکھوں کی روشنی کے لیے:

فَكَشَفْنَا عَنْكَ غِطَاءَ كَفِّ بَصَرِكَ الْيَوْمَ حَدِيدًا ۝

خاصیت: اس آیت کو ہر نماز کے بعد تین مرتبہ پڑھ کر انگلی پر دم کر کے آنکھوں پر لگائے، ان شاء اللہ تعالیٰ بصارت میں کمی نہ ہوگی، بلکہ جس قدر نقصان ہو گیا ہوگا وہ جاتا رہے گا۔

بھوک کے لیے:

پوری سورہ واقعہ (پارہ: ۲۷)

خاصیت: حدیث میں ہے کہ جو شخص اس سورت کو رات کے وقت ایک مرتبہ پڑھ لیا کرے وہ کبھی بھوکا نہ رہے گا۔

درد سر کے لیے:

لَا يُصَدِّقُونَ عَنْهَا وَلَا يَنْزِفُونَ ۝

خاصیت: جس کو درد سر ہو اس پر تین دفعہ پڑھ کر دم کرے، ان شاء اللہ تعالیٰ جاتا رہے گا۔



عبدالودود ربانی

## تبصرہ کتب

کتاب کا نام۔ سہ ماہی الزیتون (خاص نمبر شرح صحیح مسلم)  
 باہتمام و نگرانی: شیخ الحدیث مولانا عبدالقیوم حقانی  
 مدیر مسؤل: مولانا محمد قاسم حقانی  
 تعداد صفحات: 423

”الزیتون“ خالق آباد نوشہرہ سے شائع ہونیوالا سہ ماہی رسالہ ہے جو کہ پی کے کی معروف علمی و دینی درس گاہ جامعہ ابو ہریرہ خالق آباد نوشہرہ کا ترجمان ہے۔ زیر تبصرہ ”الزیتون“ اس حوالے سے ایک شاہکار ہے کیوں کہ اسے شیخ الحدیث حضرت مولانا عبدالقیوم حقانی مدظلہ کی ”تازہ ترین“ تصنیف ”شرح صحیح مسلم شریف“ جیسے علوم حدیث کا بحر عمیق کہیں تو بے جا نہ ہوگا سے منسوب کیا گیا ہے۔ ”تازہ ترین“ کا سابقہ اس لئے استعمال کیا ہے کہ مخدوم مکرم ہر وقت کچھ نہ کچھ لکھتے رہتے ہیں۔ جب بھی پتہ چلتا ہے کہ ڈاک میں کچھ کتابیں موصول ہوئی ہیں تو سب سے پہلے مولانا حقانی مدظلہ کی طرف ہی خیال جاتا ہے کہ ضرور انہوں نے ہی کوئی نئی کاوش کی ہوگی اور بار بار ایسا ہی ہوا اور عین ممکن ہے کہ ان سطور کے چھپنے تک ان کی کوئی نئی کتاب منصفہ شہود پر جلوہ گر ہو کر ”تازہ ترین“ کی جگہ لے چکی ہو۔ اللہ کرے زور بازو اور زیادہ۔ آمین

سہ ماہی ”الزیتون شرح صحیح مسلم نمبر“ کہنے کو تو ایک سہ ماہی رسالہ ہے لیکن حقیقت میں یہ 425 صفحات پر مشتمل ایک ضخیم کتاب ہے جس میں عصر حاضر کی نابغہ روزگار شخصیات اور علمی مشاہیر کے علوم و عرفان کے موتی جا بجا بکھرے نظر آتے ہیں۔ زیر تبصرہ ”سہ ماہی“ ملک و بیرون ملک کے علماء، مشائخ، محدثین، مؤرخین، دانشوروں اور اہل نقد و نظر کے تبصرے و تجزیے اور آراء و افکار، نقد برحق اور تبصروں پر مشتمل ایک جامع اشاعت علماء، اساتذہ اور طلبہ حدیث کے لئے ایک بیش بہا تحفے سے کم نہیں۔

• • •



جامعة دارالتقوى  
بمدينة المنورة

امتیازی پوزیشن حاصل کرنے والے طلباء

درجہ	اسم الطالب	اسم الاب	کل نمبر	حاصل کردہ نمبر	امتیازی حیثیت	فیصد
دورہ حدیث	طارق عابد	عابد فاروق	۷۰۰	۶۶۶	اول	۹۵%
	عبدالرحمن بھٹی	بابر بھٹی	۷۰۰	۶۲۳	دوم	۸۹%
	سلیمان خان	عبدالکبار	۷۰۰	۶۱۲	سوم	۸۷%
موقوف علیہ	فیصل محمود	افضل محمود	۷۰۰	۶۶۸	اول	۹۸%
	محمد صدیق	عادل زمان	۷۰۰	۶۰۱	دوم	۸۶%
	عبدالرحمن بھٹی	بابر بھٹی	۷۰۰	۵۹۸	سوم	۸۵%
سادسہ	سید شمس	مسعود شمس	۷۰۰	۶۸۹	اول	۹۸%
	محمد عادل	محمد عبداللہ	۷۰۰	۶۸۹	اول	۹۸%
	عبدالرحیم بھٹی	بابر حسین	۷۰۰	۶۸۰	دوم	۹۷%
	اسامہ عبدالرشید	عبدالرشید	۷۰۰	۶۸۰	دوم	۹۷%
	محمد زید	منصور	۷۰۰	۶۶۸	سوم	۹۵%
خامسہ	محمد کامران	محمد عنایت	۷۰۰	۶۳۶	اول	۹۱%
	طارق منور	محمد منور	۷۰۰	۶۳۰	دوم	۹۰%
	زابد خان	حمید خان	۷۰۰	۶۳۵	سوم	۸۹%
رابعہ	اسامہ عابد	عابد فاروق	۸۰۰	۷۸۷	اول	۹۸%
	عمیر احمد	عبداللطیف	۸۰۰	۷۵۳	دوم	۹۳%
	تبکلی حسین	غلام رسول	۸۰۰	۷۵۳	دوم	۹۳%
	ایوبکر اقبال	محمد اقبال	۸۰۰	۷۱۹	سوم	۹۰%
	محمد طاہر	محمد لطیف	۸۰۰	۷۱۹	سوم	۹۰%



۹۹%	اول	۷۹۰	۸۰۰	عبدالحکیم	محمد منیب	ثالثہ
۹۶%	دوم	۷۶۳	۸۰۰	محمد خالد	محمد عبداللہ	
۹۵%	سوم	۷۶۲	۸۰۰	محمد طارق	محمد جواد	
۹۶%	اول	۷۷۵	۸۰۰	گبار احمد	محمد عبداللہ	ثانیہ
۹۶%	اول	۷۷۵	۸۰۰	حمید اختر	ریظ محمد ککاش	
۸۹%	دوم	۷۱۸	۸۰۰	قاری لکام یاسین	محمد یاسین	
۸۹%	دوم	۷۱۸	۸۰۰	محمد اقبال	ماخو محمد اسماعیل	
۸۸%	سوم	۷۱۱	۸۰۰	غلام نبی	محمد رضوان	
۸۸%	سوم	۷۱۱	۸۰۰	محمد طاہر	ماخو محمد عمر	
۹۶%	اول	۵۸۱	۸۰۰	نعت زبیر	ابوبکر نان	اولیٰ
۹۴%	دوم	567	۸۰۰	محمد شاہد	محمد عبداللہ	
۹۳%	دوم	۵۶۷	۸۰۰	بابر بھٹی	عمر بھٹی	
۸۹%	سوم	۵۳۹	۸۰۰	محمد ارشد	طہور ارشد	
۸۹%	سوم	۵۳۹	۸۰۰	محمد اختر	محمد بلال	
۹۳%	اول	۶۵۳	۸۰۰		محمد انس احمد	دراسات دینیہ
۹۲%	دوم	۶۳۶	۸۰۰		حمید اللہ	
۸۶%	سوم	۶۰۸	۸۰۰		مطیع الرحمن	

## ZZ (امتیازی حیثیت)

الصفہ	رقم الجلوس	مأم طالبہ	ثانج	امتیازی حیثیت	ماسئل کردہ نمبر	فی صد	کل نمبر
ثانویہ خاصہ سال اول	۴۲	بنت مجیب الرحمان	گلشن راوی	اول		98.3	
	۱۴۵	بنت طارق	سمین آباد	دوم		97.0	
	۱۱۱	بنت سید ارشد امین	کینٹ	سوم		96.1	
	۱۴۸	بنت شفقت	ازمیر ٹاؤن				
ثانویہ خاصہ سال ثانی	۲۴۹	بنت عبدالمالک	کینٹ	اول		97.6	
	۲۵۴	بنت معاذ (ثانیہ)	کینٹ				
	۲۳۱	بنت اوریس	گارڈن ٹاؤن	دوم		97.5	
	۱۹۹	بنت ارشد	گلشن راوی	سوم		97.3	
الثالث	۳۱۸	بنت جابر	گلشن راوی	اول		97.3	
	۳۲۲	بنت ضیاء الحسن	گارڈن ٹاؤن	دوم		97.2	
	۳۳۴	بنت عبدالمالک	کینٹ	سوم		96.5	
الرابع	۳۶۲	بنت جابر (ثانیہ)	گلشن راوی	اول		95.4	
	۳۵۲	بنت عبدالرحیم	گلشن راوی	دوم		95.2	
	۴۲۳	بنت شاہد	گارڈن ٹاؤن	سوم		94.6	
الاعدادی	۴۲۳	بنت مسرور	گلشن راوی	اول		99.8	
	۴۸۱	بنت نصیر	گارڈن ٹاؤن	دوم		99.3	
	۴۴۶	بنت فراز مبارک	شاہد رو	سوم		96.8	
	۴۷۰	بنت اسماعیل	گلشن راوی				
دراسات دینیہ	۵۲۳	اہلیہ منصور	سمین آباد	اول		99.1	
	۵۲۲	اہلیہ آفتاب	سمین آباد	دوم		98.3	
	۵۲۰	اہلیہ امجد	سمین آباد	سوم		95.1	


السنہ	رقم الجلوس	نام طالبہ	شمار	امتیازی حیثیت	ماترل کردہ نمبر	فی صد	کل نمبر
النساء	۵۳۳	المیہ سلمان	ایڈن کانچ	اول		99.7	
	۵۳۰	المیہ عبدالواسع	ایڈن کانچ	دوم		99.2	
	۵۲۶	المیہ عمر	ایڈن کانچ	سوم		98.2	

### ۲ امور البیت (امتیازی حیثیت)

السنہ	رقم الجلوس	نام طالبہ	شمار	امتیازی حیثیت	ماترل کردہ نمبر	فی صد	کل نمبر
الربع	۳۸۹	بنت لیاقت	نگشن راوی	اول		99	
	۳۵۲	بنت عبدالرحیم	نگشن راوی	دوم		98.5	
	۳۵۹	بنت ظہیر	نگشن راوی	سوم		97.5	
الاحادی	۴۸۸	بنت شہاد	کیٹ	اول		97.5	
	۵۱۵	بنت رمضان (اولیٰ)	قصور	دوم		97	
	۵۱۱	بنت سلیم ملک	سمین آباد	سوم		96.5	

اعلان  
داخلہ

جامعہ دارالتقویٰ لاہور کے زیر اہتمام



شعبہ

حفظ

میں

داخلہ جاری ہے۔

ممتاز تعلیمی خصوصیات

- ★ دو سے اڑھائی سال میں مکمل حفظ قرآن
- ★ تجربہ کار اور مستند قاری صاحبان
- ★ لہجہ کی عمدگی اور تلفظ کی درستگی پر خاص توجہ دیا جاتی ہے
- ★ ہر سپارے کے مکمل ہونے پر نگران جائزہ
- ★ سرپرستوں سے وقتاً فوقتاً خصوصی مشاورت
- ★ ہر کلاس میں مناسب تعداد
- ★ دین کے بنیادی عقائد، مسائل نماز، روزہ وغیرہ
- ★ بچوں کا دینی تشخص قائم کرنے کیلئے نظریاتی اور اصلاحی تربیت
- ★ مارپیٹ سے پاک تربیتی ماحول
- ★ ہر بچے کی روزانہ کارکردگی رپورٹ

موصول جامع مسجد صالحہ، جامعہ حسین پورہ، کوٹلی ٹاؤن، باغیچہ لاہور، فون: 03078841108  
03240043241

پرائیویٹ جامعہ سلطان، سلطان فخری خان گنج 23، تاج روڈ، باہائی باغ لاہور، 0333-2529837

صدر مسجد جامعہ دارالتقویٰ نزد مرید پورہ، لاہور، 03244970533

15-A-انزیر، 42 ان مکتان روڈ لاہور، فون: 042-35961794, 0321-3867194

باغیچہ

باہائی باغ

مرید پورہ

انزیر ناگوان

صدر مسجد صالحہ، جامعہ حسین پورہ، کوٹلی ٹاؤن، باغیچہ لاہور، فون: 042-37414665, 0333-4312039, 0321-7771130

سلاٹ مکتان نزد رازاکوٹ، ٹکلی ٹاؤن، لاہور، فون: 0301-4506365

مؤرخ آ، پ، ڈ، لاہور، فون: 042-37940830, 0300-6896662

چوہدری

فیروز پورہ

شاہدہ



# التقویٰ بوائزہائی سکول

(سائنس و آرٹس)

With New Competent,  
Energetic and Professional  
Administration

حافظ، غیر حافظ بچوں کیلئے دینی ماحول میں سکول کی تعلیم

ٹرینڈ و تجربہ کار اساتذہ

حفظ کی دہرائی

ٹیسٹ سیشن کا آغاز

عربی و انگریزی پریکٹس نوکس

بچوں کی دینی و اخلاقی تربیت

یکم جنوری سے

Pre  
9th

شخصیت کی تعمیر پر خصوصی توجہ

کمپیوٹر سائنس لیب

کلاس کا آغاز

0423-5247910  
0300-5553616

58 چوبرچی پارک لاہور